


Lehen il-Malti

MAHRUĠ

MILL-GHAQDA TAL-MALTI (UNIVERSITA')



KULL MA HU MAL TI HU WIRT MISSIRIJETNA
U MINNU MA NISTGHU N'WARRBU U NARMU XEJN

Il-Kumitat ta' l-Għaqda tal-Malti (Università)

<i>President:</i>	Prof. Ġ. Aquilina, B.A., LL.D., Ph.D.(Lond.), F.R.A.S.
<i>Viċi-President:</i>	Ġuzè Cardona, B.A.(Hons.), M.A.
<i>Segretarju:</i>	Vincent A. De Gaetano
<i>Assistent Segretarju:</i>	Lawrence Seychell
<i>Kaxxiera:</i>	Mary R. Gatt, B.A.(Gen.), B.A.(Hons.)
<i>Assistent Kaxxiera:</i>	Isabella Camilleri Galea
<i>Segretarju Propaganda:</i>	Tonio Portuguese
<i>Membri:</i>	Alfred Degabriele, B.A. Francis P. Mifsud Cesare Catania Helen Aquilina Tony Preca (<i>Delegat għall-Kors ta' fil-ghaxija</i>)

* * * * *

<i>Editur:</i>	Prof. Ġ. Aquilina, B.A., LL.D., Ph.D.(Lond.), F.R.A.S.
<i>Assistent Editur:</i>	P.D. Fenech, B.A.(Gen.), B.A.(Hons.), M.A., O.S.A.

LEHEN IL-MALTI

L-XL SENA

1971

GHADD 16

DAN L-GHADD FIH:

EDITORJAL: *Moda u Letteratura – Tabdita minn ĠORĠ PISANI: Laurent Ropa – WALLACE Ph. GULIA: Kollox mill-Aqwa u mill-Aħjar – P. DWARDU FENECH, O.S.A.: Tweġibiet bla Sudisfazzjon fil-Malti u fl-Ingliż – FRANCIS MIFSUD: Mulej Hriena; Attent Żagħżuġħ – P. ĠUŻEPP TABONE: O.F.M.: Lid-Diwi – J. ZAMMIT TABONA: Ferħ – DUN KARM: Il-Għolja tal-Qdusija – GEORGE MERCIĘCA: F'Inzul ix-Xemx; Lit-Torri; Ix-Xita – WALLACE Ph. GULIA: L-Ibiscus Doppja – MONICA BEZZINA: Anton Buttigieg u "Qasba mar-Riħ" – P. DWARDU FENECH, O.S.A.: Il-"Kelma" fil-Hsieb ta' Santu Wiġtin – V. MIFSUD BONNICI: Żieda ta' Kliem u Tifsir.*

MODA U LETTERATURA

IL-MODA hi haġa li titbiddel minn żmien għal ieħor. Għax il-bniedem dejjem jixba' minn dak li jidra bih, iwarrab il-qadim biex jaqbad il-ġdid. Hemm il-moda mhux biss fl-ilbies, l-aktar tan-nisa, imma wkoll fil-forma tal-letteratura. Il-moda fil-forma tal-letteratura tista' tixxiebah ukoll mal-moda fl-ilbies tal-mara jew tar-raġel il-għaliex it-tnejn ilibbsu ġisem. Il-libsa li nilbsu tgħattilna ġisimna, il-libsa tal-proża jew poeżija tgħatti ġisem il-kitba li mingħajr libsa li tiġbru jitgħarwen u ma jingħogobx għax jiġrilu, bħas-siġar li fiġ-xitwa jinżgħu l-weraq, jitgħarwnu u jsiru nisġa ta' zġuk imsangtin ġo xulxin, qišom holma fantastikā ta' skeletri.

Bejn il-Libsa u l-Ġisem hemm qrubija li nistgħu nġhidulha rabta tad-dem, imma jibqa' l-fatt li l-libsa mhix il-ġisem u l-ġisem mhux il-libsa. Biex nibqgħu bl-istess xebh, nistgħu nġhidu li waqt li l-libsa hija element li jitbiddel (*fattur transitorju*), il-ġisem huwa element li jibqa' għal dejjem (*fattur permanenti*). Fil-waqt illi ż-żewġ elementi huma t-tnejn maħluqin għal xulxin, hi haġa naturali li l-libsa hi inqas mill-ġisem u li l-ġisem hu aqwa mill-libsa, imma t-tnejn jeħtieġu 'l xulxin. Il-ġisem jitgħarwen mingħajr il-libsa, imma jibqa' jeżisti fih innifsu, fil-waqt li l-libsa, meta ma tintlibix taqa' u tintena fuqha nfisha bħal ma jiġrilha werqa maqtuġha miz-zokk u mibruma mill-irjiej. Is-siġra tgħix mingħajr il-werqa mtajra, imma l-werqa maqacċta tidbiel u tmut.

Ta' min iżomm *Prasu*, mela, li fil-kitba letterarja m'għandniex nifirdu l-forma (*libsa*) mill-kontenut (*g'isem*), u lanqas ma għandna naqilbu r-rabta li għandu jkun hemm bejniethom.

Xi mindaqviet niltaqgħu ma' kitba ta' proża u poeżija mingħajr *g'isem*; *libsa* wehida li tintena u taqa' mkemmx fuqha nfisha, maħlula mingħajr dak il-mili li jagħtiha l-*g'isem* b'saħħtu, li jzommha wieqfa fil-linji tagħha, skond id-disinn ta' min hietha. Il-poeżija u proża mingħajr *g'isem* huma ħafna drabi mlaqtin mit-tlaqqigh addoċċ ta' kliem li jagħmel ħafna ħoss imma li ma johroġ l-ebda sens minnu, jew jekk johroġ xi sens dan humaħlul minn kull qies u kejl ta' logika u sentiment uman bħalma jigri fil-ħolm, jonkella fit-thewdin tax-xurban. Minn hawn nistgħu nifhemu li, kien x'kien it-tibdil tal-*libsa* jew forma tal-kitba, l-essenza tal-poeżija mhix qiegħda fil-forma wehida, imma fir-rabta tagħha mal-kontenut (*g'isem*).

B'kontenut ma nifhimx biss realtà ogġettiva li taraha u tmissha b'idejk; nifhem ukoll ir-realtà suġġettiva ta' dik id-dinja li hemm go kull wieħed minna, id-dinja ta' tqanqil il-qalb, ta' l-emozzjonijiet – biża', ferħ, għadab, serħ, disperazzjoni, rassenzazzjoni; fi ftit kliem, ċaqliq il-baħar kollu ta' ruħ il-bniedem fil-ħinijiet tal-bnazzi u tal-maltemp, tal-kalma u tal-burraxka.

L-emozzjonijiet huma parti mill-bniedem jew moħħu f'sikkto, jonkella moħħu mhux f'loku. Il-bniedem f'sikkto u l-miġnun jinqadew bil-kelma biex ifissru ruħhom, ta' l-aħħar biex ifisser it-taħwid ta' moħħu. Id-differenza fl-espressjoni bejn il-wieħed u l-ieħor qiegħda fir-raġuni u kontroll tal-moħħ f'sikkto, u nuqqas ta' rażan u kontroll tal-moħħ mhux f'sikkto. Il-wieħed u l-ieħor ma jittrattawx il-kliem xorta waħda – wieħed isensel, u l-ieħor iżarrad!

Kif għidt fil-bidu, il-bniedem irid ibiddel għax jixba' mill-istess ħaġa. Jixba' wkoll minn espressjoni ta' sanità mentali (*saħħet il-moħħ*), għax ikun draha wisq, bħal min dara jimxi fuq riglejha u mhux fuq rasukif kieku kien jixtieq jagħmel biex ibiddel. Minħabba f'hekk johloq il-moda tal-insanità mentali (*genn il-moħħ*) li huwa jipprova jagħmel rispettabli billi jagħtiha l-isem ta' originalità. Jibdel iċ-ċarezza ma' l-oskurità u jiddefendi ruħu mill-kritika ta' dawh li ma jifhemx u jiddejjqu jħabbtu rashom billi jiddekrivi l-oskurità bħala *profondità* tal-ħsieb.

Il-problema tal-poeżija li qed tinkiteb il-lum minn xi zġhażagħ tagħna hija dik ta' l-originilatà żbaljata. Hemm originalità u originilatà. Hemm l-originilatà tal-bniedem inġenjuż li fit-taqsim tal-għamara tad-dar johloq pożizzjonijiet godda li jogħgħbu għax id-disinn mhux tas-soltu, u l-bdil jaqla' iżjed il-personalità tad-dar fl-ambjent tan-nies li jgħixu fiha. Imbagħad hemm l-originilatà mhawda tal-miġnun; tal-bniedem li għax xeba'

mit-taqsim tal-ghamara tad-dar kif sabha, iqalleb il-bcejjeċ tal-ghamara mingħajr ebda sens ta' ordni u johloq sens ta' taħwid u kruha.

Jekk inxebbhu l-kliem f'kitba letterarja mal-bcejjeċ tal-ghamara fil-kmamar ta' dar sabiha nistgħu ngħidu li hija sewwa sew din id-diżordni li qegħdin ninnotaw f'xi versi li qed jinkitbu fi żmienna. — mhux l-originalità fi tlaqqigh il-kliem li joholqu simboli godda, imma taħwid il-kliem u t-tixbih fl-istess hin bħal ta' ġebel mhux mingur mixhut fl-art addoċċ, waħda tobrox u tkerrah lil oħra. M'hemm l-ebda originalità f'poezija li twarrab is-sengħa u tlaqqa' simboli strambi ma' xulxin mingħajr ma johrog xejn minnhom, bħalma ma toħrog l-ebda fwieħa minn warda artifiċjali.

Jibqa' dejjem jinħass il-bżonn ta' esperimenti godda ta' kull ferġha ta' l-arti, u għalhekk tal-poezija wkoll. Imma ma nitqarrqux u naħsbu li hemm xi originalità fl-użu ta' dak li wiehed jista' jsejjah bl-Ingliż *shock tactics*, bħalma hu l-użu tal-kliem vulgari għal xejn b'xejn, kliem hsejjes waħdu, nuqqas ta' sensibilità umana li mingħajrha ma jista' jkun hemm l-ebda sinċerità, kollox mahsub biex johloq reazzjoni f'min jaqra l-poezija, biex il-qarrejja jindiehxu minn xi haġa mhix tas-soltu. X'uħud minn dawn iġħidu: "Dan mhux poeta konvenzjonali. M'għandux inibizzjonijiet. Ma jibzax mis-socjetà, mghallem tal-użu simboliku, tal-lingwa mibnija fuq assocjazzjonijiet li jinfindu l-qiegh ta' realtà psikologikament aktar profonda." U jinqala' minn taht ir-riħ il-kritiku li biex juri kemm hu spreġudikat jibda jiskopri dinjiet oħra li hafna drabi huma maħluqin jew mistħajlin minnu bħala riżultat ta' loġħob bil-kliem, ta' eżercizzju ċerebrali astratt li jaqta' r-rabta l-qadima bejn il-kliem u s-sens tagħhom.

Is-sesswalità u, xi drabi wkoll, kliem li ngħidulu baxx, jistgħu jkollhom il-kontest tagħhom sew fil-poezija, kemm fil-proża. Imma biex jidhul fis-sengħa tal-kitba, kliem bħal dan irid ikun espressjoni ġenwina ta' sens artistiku, u espressjoni verista u mhux poża ta' min irid jiġbed l-attenzjoni fuqu, bħal min jidhul go sala u jkisser vażun biex bil-hsejjes tiegħu jiġbed fuqu l-attenzjoni tan-nies fis-sala, anki jekk dawn iġħajruh u jin-sultawh. Basta jittendu bih!

L-eċċentricità hija hafna drabi karatteristika ta' xi artisti temperamentali. Il-poeta Franciż Rimbaud, meta kien għadu żagħżuġ, kien iħobb idiehex is-socjetà pulita bl-ilbies tiegħu maħmuġ, kliem vulgari u tbeżziq quddiem kulhadd. Din kienet eċċentricità fl-imġiba tiegħu u forsi poża wkoll — att ta' sfida. Imma mbagħad il-poezija li kiteb tirrapreżenta tip ta' originalità ġenwina, għax il-poezija tiegħu hi magħmula minn tlaqqigh il-kliem (*muzikalità*) u simboli (*tixbib*) li jaqgħu fuq il-widna bħal daqqa ħelwa ta' sinfonija minn dinja oħra, jew jaqgħu fl-art bħalma taqa' l-borra bajda w in-nida fil-ġhodu.

Din hi l-originalità ġenwina tal-artisti tal-ġenju. Originalità bħal din tinhaß wehida, titkejjel u titgħabbar bl-użin bħad-deheb, għax il-libsa (il-forma) tgħatti ġisem b'saħħtu, il-ġisem etereju mahluq fl-imaginazzjoni tal-poeta li, kif iġhid ismu, hu tabilhaqq *ħallieq*. Imma *ħallieq* ma jfis-sirx *ħawwadi*.

Fl-arti u l-kritika tagħha titbiddel kemm titbiddel il-forma bħall-moda tal-ilbies, il-kriterju tas-*sanità mentali* u l-*originalità ġenwina* jibqgħu jaġġżlu l-poeżija li hija tabilhaqq messaġġ ta' ġmiel, jew kobor anki jekk is-suġġett hu ikrah, minn versi mqabbla jew le li m'għandhom xejn min poeżija, għax bħal katavru spulpjat la għandhom sura u l-anqas ġisem. Liema poeżija hija tabilhaqq wirt tal-poeta lin-nies ta' żmien u ta' warajh iġhidu l-aqwa mhallef li huwa ż-Żmien. L-ebda kritiku ma jista' jodlu postu. Lill-poeti ż-żgħażaġħ (xi wħud minnhom) ngħidilhom biex ma jgħaġġlux jarmu la l-lima u lanqas l-iskalpell. Dawn il-għodda li swew hafna lil Dante, Shakespeare u Michelangelo hafna snin ilu u lil T.S. Eliot fi żminijietna għadhom xorta waħda meħtieġa għal min irid johlq l-arti l-kbira, kienet x'kienet il-moda tal-libsa (forma) li tinbidel minn żmien għal ieħor. Titbiddel il-libsa, imma l-bniedem jibqa' dak li hu, u jippoza kemm jippoza biex jidher dak li mhux jista' jaasal biex jidhax bih innifsu imma mhux biż-żmien. Iż-żgħażaġħ tal-lum għadhom jinħabbu bl-istess nar li ħaraq qalb Dante Alighieri u Beatrice Portinari f'din id-dinja ta' passjonijiet ġentili u vjolenti u lil Francesca minn Rimini u ħatinha l-maħbub tagħha Paolo fid-dagħbien ta' nirien l-infern, donnu Dante ried jurina sewwa sew dak li qed ngħid jien: li titbiddel kemm titbiddel il-moda minn barra, il-bniedem minn ġewwa jibqa' dejjem dak li hu.

18 ta' Awissu 1971

G. AQUILINA

LAURENT ROPA*

Taħdita minn ĠORĠ PISANI

DONNU d-destin għażel dan id-distrett tax-Xagħra, mogħni b'tant sbuħija naturali mill-ħolqien, sabiex jiġbor fih dak kollu illi jista' jiswa sabiex ikabbar l-isem ta' din il-Ġzira ckejkna tat-Tliet Għoljiet u jagħmilha magħrufa fost il-ġnus tad-dinja.

Huwa sewwa sew f'din ix-Xagħra dejjem hadra li jiġi l-barrani sabiex ifittex l-Għar legġendarju tan-Ninfa Calypso, mifruq fuq is-sbuħija bla tarf tar-Ramla l-Hamra. Hawnhekk ġew storiċi, poeti u letterati mid-dinja kollha sabiex jaraw din it-tifkira magħquda ma' dik l-opra kbira li ħarget mill-ġenju tal-bniedem u li għadha tiddi bi ġmiel u splendori sal-ġumata tal-lum. Għar Calypso jibqa' jiġbed studjużi mid-dinja kollha mqanqlin mill-influenza bla tarf li kellha fuq l-ispiritu tal-bniedem il-poetija ta' Omeru u, speċjalment, il-poema epiku tiegħu l-Odissea li fiha tixgħel u tiddi l-legġenda stupenda ta' Għar Calypso.

Hawnhekk jiġi wkoll il-barrani biex jitgħaxxaq bil-kostruzzjonijiet kolossali u meraviljużi taż-żmenijiet Neolitici, aktarx l-iktar famużi li hawn fil-Gżejjer Maltin. F'dan il-bini megalitiku tal-Ġgantija, il-barrani jilmah il-miraklu tal-ġenju tal-bniedem li, għalkemm kien ighix f'ċiviltà primittiva, hallielna hafna hwejjeg mostura li llum għadna, forsi, m'aħniex kapaci biżżejjed biex inwegbuhom. Hawnhekk jiġi wkoll il-barrani biex jitgħaxxaq bl-egħgubijiet li ħadem l-ilma matul is-sekoli, f'dawk l-egħrien misterjużi ta' l-istallaktiti u l-istallagmiti fejn l-alabastru Għawdx ijlbes forom strambi u fantastici; jiġi biex jara dawn l-egħrien kurjużi li bħalhom fil-Gżejjer Maltin ma jidhru mkien iktar.

Iżda llum il-barrani sejjer ikollu raġuni oħra għaliex jieqaf hawnhekk u għaliex jimtela bil-kurzità u bl-interess meta jilmah din l-irhama li tfahhar lil Laurent Ropa. Din sejra tkun waħda mit-tifkiriet li timla bl-interess tant lin-nies ta' ġewwa, kemm ukoll lill-barranin. Għaliex dik l-irhama sejra tfakkar mhux sempliċiment bniedem letterat li ta lid-dinja l-frott tal-ġenju tiegħu, imma sejra tfakkar bniedem eċċezzjonali li bih jistgħu

*Din it-taħdita nqrat minn Ġorġ Pisani fid-29 ta' Marzu 1970 meta nkixfet lapida fix-Xagħra ta' Għawdex biex tfakkar il-poeta rumanzier Laurent Ropa fil-preżenza ta' martu, l-amla Marguerite, huħ Patri Piju Rapa O.P., il-Ministru Vincent Tabone, Chev. Dr. Anton Tabone bħala President tal-Kunsill Ċiviku, Dr. A. Cremona, il-Prof. G. Aquilina u nies oħra.

jkunu mkabbra u ferhana pajjizi wisq akbar minn din l-art ckejkna illi taghtu l-hajja. Sejra tfakkar patrijott fil-veru sens tal-kelma, gentlom li ma jisthix min-nisel u l-origini tieghu, iben, li ghalkemm imbieghed mill-omm li taghtu l-hajja, qatt ma nsieha la fil-kitba li harget minn idejh u l-anqas fl-attivajiet kollha ta' hajtu. Mhux talli ma nsihieq, imma t-tifkira taghha kellha sehem kbir fix-xejra li hadu l-attivajjiet kollha tieghu bhala bniedem u bhala letterat.

Laurent Ropa, *il-bniedem li gfejna hawnhekk sabiex infakkru*, jista' jitqies tabilhaqq bhala bniedem ecezzjonali. Imwielew fil-25 ta' Dicembru tas-sena 1891, hawnhekk gewwa x-Xaghra, huwa kellu jinfired minnha meta kellu sentejn biss billi missieru, Guzeppi Rapa, u ommu, Karmela, kellhom jemigraw ghall-Belt ta' Bona, fl-Algerija, sabiex ifittxu x-xoghol. F'dik l-art ospitali trabba u kiber ic-ckejkien Laurent. Laurent beda l-istudji tieghu fl-Ecole Normale ta' Kostantina sakemm l-istudji tieghu wassluh biex isir surmast fl-iskejjel tal-Gvem u iktar tard Direttur ta' skola pubblika ta' dak id-distrett. Fi zmien il-gwerra ta' l-1914-1918 Laurent Ropa dahal fl-armata Franciza fejn, ghal erba' snin shah, bhala fizzaal fir-regiment famuz taz-Zuavi, iggieled u xerred demmu ghal dak il-pajjiz li kien laqghu fi hdanu tarbija. Meta ntemmet it-tieni gwerra dinjija, Laurent Ropa ma regax lura lejn l-Afrika, izda ghazel li jibqa' jghix fi Franza. Fi Franza huwa ltaqa' mas-sieha ta' hajtu *li llum ghandna l-unur nilqghu fostna hawnhekk*. Minn dan iz-zwieg Ropa kellu zewg ulied, givni u zebba, li l-hena taghhom kien dejjem li jisimghu 'l mis-siehrom ikellimhom fuq il-Gzejjer Maltin. Bid-diplomi u l-esperjenza li kiseb fit-tagħlim huwa nhatar ukoll hawnhekk direttur ta' skola. Izda Laurent kien ihoss li fid-dinja huwa kellu missjoni importanti u ta' fejda x'jaqdi, il-missjoni tal-kitba. Go fih kien qed ihoss nar qawwi li kellu bzonn ighaddih lil haddiehor. Ix-xrara tal-poezija xeghlet minn kmieni gewwa mohhu u gewwa qalbu u xeghlet f'torca ta' gmiel u sbuhija kif jidher mill-versi li hargu mill-pinna tieghu. Ismu bhala poeta deher fi ktieb ippubblikat f'Parigi bl-isem ta' *Anthologie des Poètes Neo-Classiques*. F'din l-antologija ahna nsibu sitta mill-poeziji tieghu. Barra minn dan, Ropa hareg ukoll tljet kotba zghar ta' poeziji. Meta fis-sena 1945 kien baghatli l-ewwel wiehed minn dawn il-kotba, awtografat minnu stess, li kien jismu *Notre Dame de la Vie* u ddedikat lill-ghaziza martu, jiena dritt intbaht li, ghalkemm Laurent Ropa fuq kollox u qabel kollox kien rumanzier, b'danakollu huwa kien mogħni tabilhaqq b'qalb ta' poeta u kellu pinna tajba li taqdih biex ifisser bil-heffa u minghajr tahbit it-

tqanqiliet kollha ta' qalbu. Kien baghatli t-tieni ktieb tal-poeziji tieghu fis-sena 1950 li kien jismu *Le Jardin d'Allelik*. It-tielet ktieb ta' poeziji li kien jismu *La Prière à Hippone* kont ircevejtu madwar is-sena 1953. Qalu sewwa l-kritici ta' Ropa illi l-poezija tieghu ma fihix realizmu, imma hsebijiet kważi eterei, vizjonijiet sbieh tan-natura u nisga ta' mhabba u tamiet, għewwa sensiela ta' ħolm lelliexi u mdawwal. Ir-rumanzi li kiteb kisbulu tifhir u unuri minn kullimkien. L-ewwel wiehed, li deher fis-sena 1932, jismu *Le Chant de la Noria*, jigifieri l-ghanja tas-siena. It-tieni rumanz tieghu li deher fis-sena 1936 kien jismu *Kaline*. L-aħħar rumanz tieghu, maħrug fis-sena 1960, kien igib l-isem ta' *Bou Ras*.

Huwa kellu hsieb li johrog żewg rumanzi oħra u drammi fi tliet atti. Xtaq ukoll li jittraduci mill-Malti xi poeziji oħra, barra dawk li kien ittraduċa qabel. Nahseb illi dan ix-xogħol laħaq temmu, għalkemm dawn il-poeziji tradotti mill-Malti għadhom ma rawx id-dawl. Fis-sena 1937 huwa qaleb mill-Malti għall-Franciz wiehed u tletin poezija ta' xi wħud mill-poeti Maltin li fosthom, għandi l-unur ingħid, hemm xi poeziji tieghi wkoll. Huwa imexxielu jistampa dawn il-poeziji fi ktieb wiehed taht l-isem *Poètes Maltais*. Il-ktieb kien jagħmel sehem mill-maġhrufa gabra *Les Cahiers de Barberie*. F'dan il-ktieb, barra li huwa qaleb għall-Franciz dawn il-wiehed u tletin poezija, kiteb ukoll introduzzjoni u taġħrif storiku u rega' wera, għal darb'oħra, is-sbuhija u l-qawwa ta' l-art illi tatu l-ħajja. Dan il-ktieb ta' Ropa qajjem sensazzjoni kbira fost il-letterati ta' ħafna pajjiżi li għalihom il-għmiel tal-letteratura ckejkna tagħna kien għadu moħbi għal kolloxx.

Huwa kien jikteb regolament dwar Malta u l-affarijiet Maltin f'għurnal li kien johrog f'Susa u li kien jismu *Melita* u li kellu lil Jean Vella bħala editur. F'dan il-għurnal Ropa qaleb ukoll għall-Franciz id-drammi patrijotiku *L-Akbar Imhabba* ta' Ivo Muscat Azzopardi. Fil-Qari Malti ta' Port Said kien deher studju twil u dettaljat ta' Ropa taht l-isem *Malte et sa Littérature*. Fih Ropa wera kemm kien tabilhaqq infumat tajjeb dwar l-arkeloggija u l-istorja ta' Malta kif ukoll dwar il-hila artistika u letterarja tal-Maltin. Nafu wkoll li huwa qaleb għall-Franciz ir-rumanz tal-Professor Guzè Aquilina *Taht Tliet Saltiniet*, għalkemm dan ix-xogħol voluminuż s'issa għadu ma giex ippubblikat. Fir-rumanz li kiteb Ropa l-personaggi tieghu huma aktarx kollha Maltin. Fihom l-awtur wera biċ-ċar ix-xewqa kbira li kellu f'qalbu li jagħti pubblicità mill-akbar lil dawn il-Gzejjer maħbubin tagħna u jnissel interess fihom fil-moħħ ta' dawk kollha li kienu jaqrawhom.

Fit-tifhir li għamlulu l-gurnali ta' Franza hemm ftit kliem mehud mill-gurnal *Le Petit Matin* ta' l-10 t'April, 1937 li jiġbor, fi ftit kliem, is-servizz kbir li għamel għal Malta dan il-bniedem. Il-gurnal qal hekk: "Il-Letteratura tad-dinja giet mogħnija bi lsien u ruh godda." Fir-rivista Bulgara *Slovo* kien deher artiklu twil bir-ritratt ta' Ropa, filwaqt li artikli oħra t'apprezzament għax-xogħlijiet tiegħu deheru f'gazzetti u pubblikazzjonijiet ġewwa Tuneż, Bona, Sofija u Brussels. Il-gurnali ta' barra ma naqsux illi jinteressaw ruħhom dwar ix-xogħlijiet li kienu johorġu mill-pinna tiegħu. Fost artikli oħra dwar il-hidma letterarja tiegħu nsibu kitba interessanti fil-gurnal *Le dépêche de l'Est*. Saru wkoll konferenzi fuq il-kotba tiegħu f'Tuneż, Kostantina u Bona. Xi whud mill-poeżijiet tiegħu ġew magħzula sabiex jixxandru minn fuq ir-Radju ta' Parigi.

Il-pinna tiegħu ma kienet tedna qatt taħdem biex ixxerred l-isem ta' Malta u dak kollu li hemm tajjeb fil-ġens Malti ma' kullimkien. Fis-sena 1946 fil-gurnal *Les Lettres Françaises* kiteb artiklu tassew interessanti dwar il-Poeta Nazzjonali tagħna Dun Kam li lejha huwa kellu qima kbira. Is-suċċessi tax-xogħlijiet tiegħu ġibduh iktar lejn ġensu u lejn art twelidu u mhabba f'hekk thabbej iktar mal-letteratura Maltija u ma' l-esponenti tagħha fil-Gżejjer Maltin. Il-qari ta' xogħlijiet letterarji Maltin komplew xegħlu go fih il-fjamma ta' l-imhabba lejn art twelidu. Aktar ma beda jaqra bil-Malti, aktar beda jixtieq li jiftaħ fomm u jitkellem bil-Malti. Il-kwistjoni kienet biss ma' min sejjer jitkellem bil-Malti. Wara sikta ta' tletin sena, aktarx bil-biża' u bit-temtim għall-ewwel, ħall ilsien meta ġietu l-okkażżjoni li jiltaqa' fi Franza mal-Professor Saydon u mal-Professor Aquilina, għad-dell tal-Katidral ta' Chartres fit-30 ta' Lulju tas-sena 1937.

Huwa stess jiddeskrivi din il-laqgħa f'artiklu li kien deher fil-*Melita* tal-5 ta' Novembru tas-sena 1938. Isimghu b'liema mod huwa pitter din il-laqgħa: "Izda b'liema lsien fissirna ruħna?" Il-Professor Saydon u Aquilina jafu l-Ingliż, jafu wkoll ftit Franciż, jiena naf hażin hażin it-Taljan. Stajna, kieku ridna, infissru ruħna f'dawn l-aħħar żewġ ilsna: izda aħna ma konniex f'Chartres għal daqshekk. Għall-ewwel ftit ta' tbeżziġħ biex nibda, għaliex wara tletin sena ftit stajt inhadem l-ilsien ta' misserijiet, tajt il-ġieħ lill-Malti fostna billi qbadt nitkellem bih. Il-ħbieb tiegħi ħabtu jistagħgħbu meta semgħuni nithaddet, tista' tgħid bil-heffa, u jiena wkoll stagħgħibt bija nnifsi. Ma ngħidx li tkellimt bil-Malti tal-Għaqda, izda kien mill-aħjar nisel, min-nisel il-bdiewa, li fost in-nies kollha tad-dinja jzommu u jzommu biss dak li hu l-aktar utieq' fin-nazzjon".

Minn dan il-kliem, kif digà tarraft qabel, jidher ukoll illi Ropa, bħan-nies kollha kbar tad-dinja, ma kienx jistħi mill-origini tiegħu. Kien iħossu bħala unur li jistqarr li kien geġ minn familja tal-bdiewa u li kien twieled f'Għawdex, Gżira eminentement agrikola. Din l-imħabba għall-kampanja u għas-sbuhija tan-natura tinħass b'mod evidenti u konvinċenti ħafna fil-kitba kollha li ħarġet minn idejha, tant tal-poezija kemm ukoll tal-proża. Dan jidher ukoll mill-esperjenza tiegħi personali i mir-rabtiet ta' ħbiberija li kelli miegħu. Jiena ma kontx nongos li nibgħatlu l-kotba kollha li kont nistampa, tant tal-poezija kif ukoll tal-proża. Wara li kien jircievi dawn il-kotba huwa kien dejjem jiktibli ittri li jimlewli qalbi b'kuragg kbir, ittri li sejrini jibqgħu waħda mill-isbah tifikiriet ta' ħajti. Il-poezija tiegħi kienet toltu u tqanqlu għaliex fiha kien iħoss dak l-element illi tant kien iħobb, is-sbuhija tan-natura u l-ilwien imzewqa tal-ħolqien. Izda x-xogħlijiet tal-palk li kont nippublika u nibgħatlu ma kenux jigu milqugħa minnu bl-istess entużjażmu li bih kien jilqa' l-poezija tiegħi. Ir-raguni kienet illi, billi dawn ix-xogħlijiet tal-palk-huma kollha ritratt tal-ħajja fis-soċjetà moderna, huwa kien jixtieqni nikteb dwar xi ħaġa taqbel iktar ma' l-ambjent karatteristiku t'Għawdex. F'ittra li kien kitibli fis-sena 1949, wara li kien irċieva l-ktieb tiegħi tas-sunetti *Il-Waltz tad-Dellijiet* kien għamel riferenza għax-xogħlijiet tiegħi tal-palk. Huwa staqsieni: "Inti tikteb spiss għat-teatru? Jiena ma naħsibx illi l-vuċi li int għażilt taqbel mat-temperament tiegħek. Għaliex ma tippruvax tikteb xi idilju rustiku li fih tkun tista' tkanta t-tifhir tal-kampanja sabiħa Għawdxija. Calypso ma tħosshix tspirak?" Minn dan il-kliem jidher ċar kemm Ropa, għalkemm imbiegħed minn art twelidu, kien għadu Għawdex għal kollox b'qalbu, fis-sentimenti u fi ħsibijietu.

Il-kampanja t'Għawdex, bl-għoljiet, bil-fjuri u bil-fwieħa balzmija tagħha kienet kollha kemm hi f'qalbu u f'ruħu tnebbhu u taħdem sħiħ fuq ħsibijietu. Fl-iskola ta' ħogor ommu kien daq il-ħlewwa tal-kelma Maltija u magħha xorob il-benna u l-ħlewwa kollha tal-viżjoni mdawla tas-sbuhija primittiva tal-Gżira favoluza li tagħtu l-ħajja. Laurent ropa, bniedem ta' qalb u fantasija kbira, kien dejjem johlom fuq dawn il-Gzejjer Maltin li, aktar kemm kienu bghid minnu fiżikament, iktar kienu viċin lejha moralment u sentimentalment. Huwa kien ilu jgħajjex f'moħħu ħolma kbira u patrijot-tika, dik illi jara l-Għaqda tal-Maltin imxerrda mad-dinja kollha, f'eżerċitu wiehed li jaħdem u jstinka biex igholli l-isem ta' dawn il-Gzejjer u jzomm ħaj fost il-membri ta' din ix-xirka r-rabta qawwija bejnhom u bejn din l-omm hanina, Malta. Huwa kien johlom ukoll monument fil-Belt Val-

letta lill-mexxej erojku tal-Assedju l-Kbir, La Vallette, billi kienu impressjonawh wisq il-versi tal-poeta Ġanni Vassallo li bihom kien canfar lilna l-Maltin għaliex ma waqqafniex monument lil dan ir-rebbieh ta' l-Assedju tal-1565.

Huwa xtaq illi dan ix-xogħol kellu jsir mill-iskultur Malti. Grech li kien rebah f'dak iż-żmien il-*Grand Prix di Rome* fil-Villa Medicis ta' Ruma li hija proprjetà tal-Gvern Franciż fejn isiru l-konkorsi li tnedi l-Akkademja tal-*Belle Arti*. Dan il-holm u dawn il-proġetti kollha ta' Ropa jkomplu jkabbru mhux biss bhala poeta u rumanzier, imma anki bhala patrijott mill-aqwa illi, għalkemm imbiegħed minn art twelidu, kien dejjem jahseb u jhammem kif jista' jagħmel biex jaraha iżjed magħrufa, meqjuma u ma-buba ma' kullimkien.

Din ma hix l-istorja ta' Laurent Ropa. Dawn huma biss ftit noti biex jirriżaltaw il-figura tiegħu bhala kittieb u bhala patrijott. Tinhtieg wisq iktar kitba u xogħol, u fuq kollox, wisq iktar żmien biex wiehed jista' jagħti idea tajba tal-kwalitajiet kollha kbar u nobbli li bihom kien im-zejjen dan il-bniedem eċċezzjonali. Imma dawn il-ftit daqqiet ta' pinzell huma biżżejjed biex jirriżaltaw il-figura tiegħu u jgagħluna nifmu bniedem li kien tabilhaqq eċċezzjonali fl-aspetti kollha ta' hajtu u fl-attivitajiet li jikkarakterizzaw il-hidma patrijottika tiegħu. Kien bniedem eċċezzjonali għaliex l-istorja ta' hajtu kważi twaqqa' għal kollox it-tagħlim psikologiku u proverbjali illi "bghid mill-ghajnejn, bghid mill-qalb". Laurent Ropa mill-bogħod ta' l-Algerija u ta' Parigi kien iktar qrib lejn Malta minn hafna oħrajn li kienu jgħixu go Malta stess fi żminijetu. Huwa kien bniedem li jiġbor fih dak kollu li hu għoli u kbir fin-nazzjon. Laurent Ropa jepitomizza u jissintetizza l-ideal tan-Nazzjonalizmu Malti. Nistgħu ngħidu, bla biża' li niżbaljaw, li huwa kien wiehed mill-prekursuri li taw eżempju ta' dik il-kuxjenza nazzjonali li għandha ssawwar il-karattru Malti fil-perijodu ta' wara l-Indipendenza.

Il-qalb ta' Ropa kienet magħmula minn tliet elementi: imhabba għar-Religjon, għal Ilsienna u għal Pajjiżna. Iżda tiegħu ma kenitx imhabba Prattika, attiva u militanti. Huwa kien iġhix bil-viżjoni luminuza ta' Malta hielsa u meqjuma, ta' Malta fl-Ilsien u l-Qalb, Nazzjon magħquda. F'għumal Malti tad-9 ta' Jannar ta' l-1939 wiehed kittieb li kien ta tagħrif dwar Laurent Ropa, li allura kien għadu ħaj, spiċċa l-artiklu tiegħu b'dawn il-kelmiet: "J'Alla l-Maltin kollha jiddakkru minn Laurent Ropa u li art twelidhom issir għażiża għalihom daqs kemm hi għażiża għalih". Illum li Laurent Ropa huwa mejjet u li *qegħdin nagħmlu t-tifkira tiegħu*

f' dan id-distrett sabiħ illi rah jitwieled, dawn il-kelmiet tal-gumal Malti għandhom idoqqu f'widnejna bħala twissija kontra l-kurrenti perikulużi li jinsabu jiġru fostna u li jheddu, bħal ma hedew dejjem, li jeqirdu l-immagini ta' Malta u tal-karattru Malti.

Kemm kien jifraħ kieku kien fostna llum il-patrijott tagħna u sata' jara lil Malta tiegħu indipendenti, ħielsa, magħrufa u meqjuma barra mix-xtut limitati tagħha. Kemm kien jiehu gost kieku sata' jara lill-Maltin jieħdu sehem fil-laqgħat u l-assemblei ta' l-Ewropa u l-bandiera Maltija, Bajda u Hamra, tperper glorjuża flimkien ma' ta' Nazzjonijiet ohra kbar f'kun-gressi, esibizzjonijiet u laqgħat ohra internazzjonali hawn Malta u barra minn Malta. Kemm kien jifraħ li kieku sata' jara dak l-Ilsien li tant kien iħobb, għaliex xorbu ma' ħalib ommu, qieghed, sa fl-aħħar, jingħata dik il-qima u dak ir-rikonoxximent li jistħoqqulu bħala lsien il-poplu. Mill-genna tal-patrijotti u ta' l-eroj Laurent Ropa llum qieghed iħares lejna u qieghed jitbissem fuq din iċ-ċerimonja, jitbissem fuq dan id-distrett li rah jitwieled u fejn hawn jistrieħu l-fdalijiet ta' l-għażiż missieru. Qieghed jitbissem mhux għaliex qieghed jara dawn iċ-ċelebrazzjonijiet f'gieħu, mhux għax sejjer jara lill-għażiża martu Marguerite Ropa tikxef il-lapida li ggib ismu, u lil ħuh, Patri Piju, iberikha, mhux għaliex qed jara lill-awtoritajjiet u tant personalitajjiet ohra hawnhekk prezenti lesti biex isellmulu u jagħtuh qima, imma qieghed jifraħ għaliex qieghed jara jittrijonfa, bil-mod il-mod, l-ideal ta' ħajtu, l-ideal li jara li dak kollu li hu Malti u dak kollu illi jkabbar il-gens tagħna qieghed jiġi iżjed mifhum u apprezzat minn kulħadd. Mill-genna tal-patrijotti u ta' l-eroj, l-iben għażiż ta' din il-Gżira qed jagħmlilna għall-aħħar darba din it-twissija: Żommu dejjem f'qalbkom shaħ l-ideali kbar li jagħmlu lil Malta Nazzjon, tħallux li Malta titef l-identità u l-individwalità tagħha, tqabdu u ħabirku għal dak kollu li hu Malti, ħallu li Malta tibqa' dejjem Maltija.

“KOLLOX MILL-AQWA U MILL-AĦJAR”

Ta' W.PH. GULIA

IS-SINJURA Martha kienet tinsab imhassba mhux ftit. Kellha t-tifla ż-żghira tbatu bit-tunsilli u dan l-aħħar il-Professor kien qatagħha li jridu jin-qalghu. L-operazzjonijiet ma jogħgħbu lil hadd u wisq inqas lis-sinjura Martha li dejjem rat kif għamlet biex l-operazzjonijiet twarrabhom, hekk li l-ftahir tagħha kien li gisimha kien għadu kollu shiħ u li shiħa kellha tidher bih quddiem il-Hallieq fl-aħħar jum tad-dinja.

Imma issa ċ-ċekjkna Clothilde kienet reggħet b'attakk iehor fi griżmeġha u l-Professor kien qatagħha li malli jgħaddilha sew, jaqlagħha t-tunsilli 'l barra. Għall-magħmul m'hemmx kunsill, u la l-ħaġa trid issir, ikollok tbaxxi rasek għaliha. Hekk għamlet is-sinjura Martha; biss qatgħetha illi la t-tifla kellha tagħmel l-operazzjoni għandha tagħmel kollox mill-aqwa.

Għalhekk staqsiet fuq li staqsiet biex tara l-Professor li kienet kelmet kienx tabilhaqq l-aqwa tabib li għandha Malta li jaħdem f'dik il-linja. U meta shabha, kemm dawk li jifhmu kemm dawk li ma jifhmux, fissru fehmtom li hu kien l-aqwa u l-aħjar għamlitlu viżta biex tishaqlu li kollox irid ikun mill-aqwa u mill-aħjar.

Il-Professor laqagħha b'idejha miftuħa, u wara li staqsieha kif kienet tħossha, is-Sinjura Martha mill-ewwel marret f'ras il-għajnejha u qaltli li marret tarah imhabba bintha, biex tingħażel id-data ta' meta ċ-ċekjkna Clothilde kellha ttitlef it-tunsilli tagħha.

Il-Professor kien jagħmel minn dawn l-operazzjonijiet bl-egħxieren u għalhekk din l-operazzjoni għalih kienet ħaġa ta' xejn. Ta' bniedem ta' l-affari tiegħu li kien beda jistaqsi halli jieħu ħsieb kollox bl-inqas telf ta' żmien.

– Mela, għall-operazzjoni ikollna bżonn l-ewwelnett l-anestetista, dak li jraqqad lill-pazjent. Lil min insejhu?

Is-sinjura Martha ma kenitx taf min huma t-tobba li jaħdmu l-anestesija; għalhekk rat li l-aħjar thalli f'idejha il-Professor li kien l-aqwa u l-aħjar.

– Jien ma nafx lil min naqbdun nsejhu. L-aħjar ngħidu lil min jidherlek int. –

– Tajjeb, mela ngħidu lit-tabib X? –

– Tajjeb, basta l-aqwa u l-aħjar li għandna Malta, wiegħbet Martha.

– U għall-Isptar? Fejn naghmlu l-operazzjoni? –

– L-isptar eh? –

– Aghzel int. Nghidu ahna Saint Luke's, il-Blue Sisters, Santa Caterina... –

– Ara, Professur, aghzel int, basta l-aqwa u l-ahjar. Biss kamra privata, ghax nahseb dak il-krib tal-morda jbezzaghha liċ-ċkejna Clothilde. Kamra wahidha u s'intendi kemm iddum l-isptar iġkun irrid noqghod magħha jien. Ahseb għal kamra b'żewġ sodod, wahda għal Clothilde u l-oħra għalija biex noqghod magħha kemm iddum l-isptar; u, bilhaqq, kemm tkun teħtieġ tibqa' l-isptar? Halli nara ma' min ser inhalli ż-żewġ itfal il-kbar sakemm indum barra mid-dar. –

– U kemm tista' ddum? Ġimgha? Bl-eżatt eżatt ma nħobbx ngħid minn qabel, ghax ix-xitan kelb u f'dawn l-affarijiet ġurnata 'l hawn u 'l hemm ma tistax tintrabat biha minn qabel. Insomma, dak naraw ... skond ma jinqala' naghmlu... –

– Hekk hu, imma, Professur, mhu ser jinqala' xejn, hux? –

– U le xi tridu jinqala'? –

– Mhux se tmutli, hux? –

– U le! –

– Imma żgur? –

– Isma' garanzija ma nistax nagħti. Fuq il-Bambin m'hemm hadd.

– Insomma ... Imma, Professur, qiesu li ma ttruhix l-Oppju żejded.. –

– U le, mel' ahna boloh? –

– L-anqas nieqes –

– L-anqas nieqes –

– Preċiż ... –

– Eżatt; kemm ikun hemm bżonn. Tajjeb? –

– Tajjeb, u kollox mill-aqwa u mill-ahjar.

– Kollox mill-aqwa u mill-ahjar.

Intgħazlet il-ġurnata, inqala' t-tabib X, ittiehdet kamra fl-aqwa spatar b'żewġ sodod wahda għaċ-ċkejna Clothilde u l-oħra għas-Sinjura Martha, it-tfal il-kbar tas-sinjura Martha marru għand in-nanna; Clothilde ingħatat l-oppju la nieqes u l-anqas żejded, kollox bil-preċiż; il-Professur qata' barra l-laħam li hu kien jifhem li kien żejded; kollox mar tajjeb u, wara ġimgha, is-Sinjura Martha kienet lura d-dar qisu qatt ma kien xejn ...

L-għada għal xi l-għaxra ta' fil-ghodu tal-posta habbat il-bieb. Kien hemm ittra għas-Sinjura Martha.

Fethitha. Sabet il-kont tal-isptar flimkien ma' dak tal-Professur u tat-

tabib X. Kien ilaħħaq mal-hamsin lira.

Is-Sinjura Martha lissnet minn taħt l-ilsien:

Dan serq. – Tefgħet fuqha libsa malajr malajr u marret tfittex lill-Professor biex tara l-affari kif inhi sew.

Il-Professor meta raha nifisha maqtuġħ, qallha:

– Ma ġara xejn, hux? –

– Wasalli dan il-kont, ma jidhirlekk li hawn xi żball, hux?

Il-Professor ta lemha lill-kont u ta' ftit kliem li kien qallha:

– Ma jidhirx li hawn xi żball.

Is-Sinjura Martha: – U ġiezu ġiež, hamsin lira ta' x'hiex? –

Il-Professor niżżel rasu u dawwar wiċċu 'l hemm u bejnu u bejn ruħu qal – Basta kollox mill-aqwa u mill-aħjar. –

TWEGĪBIET BLA SUDISFAZZJON FIL-MALTI U FL-INGLIŻ STUDJU MQABBEL

Ta' P. DWARDU FENECH O.S.A.

IL-BNIEDEM mhux dejjem ikun burdata tajba. Kultant jonfoħlu r-riħ isfel. U miskin hu min ikellmu dak in-nhar! Jifhem ħażin u jinterpreta kliem ħadd-ieħor wisq aġħar. Għalhekk jekk tistaqsih xi ħaġa jara kif jagħmel biex jaqtagħlek kliemek u kif iwieġbek bla ma jagħtik it-tagħrif li tkun trid. Hekk jekk wieħed ikun għamel xi waħda minn tiegħu, xi ħadd iġħidlu: "Dak għax għamilt hekk?" dlonk iwieġbu: "Għax niflaħ." Min ikun għamel il-mistoqsija ried ikun jaf ir-raġuni li qanqlitu biex għamel l-azzjoni ħażina. Imma t-twegiba ħallietu bla sudisfazzjon. Haġa bħal din insibuha wkoll fl-Ingliż. Jekk wieħed jistaqsi: "What did you do that for?" ikun qed jipperikola li jkollu t-twegiba zorra: "To make fools spier [=ask] and you're the first."

Kultant, madankollu, ma nkunux irridu nagħtu twegiba mhux minħabba li nkunu bil-bijambò, imma għaliex dak il-ħin jidhrilna li min qed jistaqsina m'għandux għalfejn jkun jaf. Naħsbu li jkun qed jindaħal fejn ma

jesgħux jew li jrid ikun jaf hwejjeg li jekk nikxfu hom inkunu nistgħu nbatu l-konsegwenzi. Nagħmlu mod li wiehed jistaqsini x'jien nagħmel hawn, u ma rridx ngħidlu għalfejn gejt, dritt inwiegbu: "Naqli l-ftajjar!" Jekk wiehed, fl-istess sitwazzjoni, jistaqsi bl-Ingliż: "What are you doing?" jista' jistenna t-twegiba: "Frying eggs!" F'din l-okkazzjoni aħna l-Maltin naqlu l-ftajjar, u l-Ingliżi jaqlu l-bajd! Imma fiż-żewġ espressjonijiet hemm l-idea tal-qali.

Jekk inkunu nitkellmu ma' xi hadd u ngħidulu xi haġa li forsi ma ddoqq-lux għal kollox jew għandha mnejn toffendih xi ftit u jkun iridna nergħu ngħidu l-istess kliem biex minn banda jkun ċert milli għidna u milli-oħra jkollu waqt jahseb kif se jwiegeb, żgur li ma nagħtuhx dak il-pjaċir. Imma xi haġa jkollna nwiegbu. Għalhekk, malli iġhidilna: "X'għidt? Erga' għidha." malajr inwegbuh: "L-arlogg ma jdoqqx darbtejn!" Fl-istess ċirkostanza, jekk wiehed jistaqsi bl-Ingliż: "Could you say that again?" aktarx li jwegbuh: "I don't boil my cabbages twice!"

Jekk xi hadd jistaqsina: "X'hin hu?" u ma nkunux irridu nwiegbu, ngħidu xott xott: "Il-hin tal-bieraħ." jew "Is-siegha fuq il-pinnur." Kultant inwiegbu hekk ukoll biex ma nħallux min iwaqqagħna għaċ-ċajt. Għax gie li jistaqsuna "X'hin hu?" meta jisimgħu xi hmar jinħaq. Meta nwiegbu: "Il-hin tal-bieraħ," jew "Is-siegha fuq il-pinnur," nevitaw li jgħadduna bid-dgħajsa. Jekk, imbagħad, issaqsi bl-Ingliż: "What's the time?" u lil min tistaqsi ma jkunx irid iġhidlek, iwiegbek ħafif: "The same as it was this time yesterday." Għalhekk it-twegiba xotta tal-Malti taqbel ma' ta' l-Ingliż għalkemm din hi f'itwal.

Jekk xi hadd jistaqsina fejn noqogħdu, u ma nkunux irridu ngħidu, flok ma nwiegbu: "Mhux affarik," jew "Mhix biċċa tiegħek," jew "X'jimpurtak?" jew kliem ieħor li ftit jew wisq hu goff u jwegg'a', ħafna drabi nwiegbu b'nofs ċajta: "Strada ċappas, numru ċallas." Hekk min ikun ma jiħux għalih. Fl-istess sitwazzjoni, jekk tistaqsi bl-Ingliż: "Where do you live?" għandek tistenna t-twegiba: "In a house."

Imbagħad għandna l-biċċa tal-età! Kemm huma dawk li, għal xi raġuni jew oħra ma jridux juru xi żmien għandhom? Għalhekk, għall-mistoqsija: "Kemm-il sena għandek?" għandna twegiba lesta: "Daqshekk u ftit." U tassew! Ma nkunux qegħdin ngħidu kelma b'oħra. L-Ingliżi jagħmlu bħalna wkoll. Jekk xi hadd jistaqsi: "How old are you?" għandu jistenna t-twegiba: "As old as my tongue and a little older than my teeth." Innota il-paralellizmu li hemm bejn it-twegiba Maltija u t-twegiba Ingliża. Bil-Malti l-ewwel ngħidu: "Daqshekk," imbagħad inżidu "u ftit." U fl-Ingliż l-ewwel ngħidu: "As old as my tongue," imbagħad inżidu: "and a little older than my teeth."

Jekk inkunu qegħdin infittxu xi haġa, bla ma nkunu rridu ngħidu x'inhi, lil min jistaqsina "X'intom tfittxu?" inhalluh b'xiber imnieher billi ngħidulu: "Ir-raġuni." L-Ingliżi jwieġbu mod ieħor meta xi hadd jistaqsihom: "What are you looking for?" Jew igħidu: "Looking for my shadow," jew "Looking for last year's snow."

Meta l-ħbieb li jkunu ilhom ma jiltaqgħu jerggħu jaraw lil xulxin hi normali li jistaqsu wieħed lil ieħor: "Fejnha rasek kemm ilni ma narak?" Imma flok ma wieħed iwieġeb u jgħid fejn għadda ż-żmien tiegħu mindu ma rax lill-ieħor, aktarx joħroġ bit-twegiba: "Fuq spallejja" jew "Fuq għonqi." Din it-twegiba tagħti każ tas-sens litterali u mhux tal-messaġġ ewlieni. Bl-Ingliż, jekk wieħed jistaqsi: "Where have you been?" aktarx ikollu t-twegiba: "To see my Aunt Fanny's ghost wrapped up in brown paper."

Jekk tgħid lil xi hadd: "X'inhu?" arah iwieġbek: "M'għandix arloġġ." Hekk, flok iwieġbek għall-mistoqsija: "X'inhu?" jagħtik twegiba għall-mistoqsija: "X'hin hu?" F'dan il-każ it-twegiba hi mibnija fuq mistoqsija li tixbah lill-mistoqsija reali. Fl-Ingliż ninnutaw xebh bħal dan. Jekk wieħed tgħidlu: "What?" arah iwieġbek: "Watt made a steam-engine." Jekk ma tifhimx x'ikun qal u terġa' tgħidlu: "What?" iwieġbek: "Watt died long ago." Imbagħad, biex jurik li ma hax pjaċir bil-mistoqsija kunfidenzjali jew bla etikett: "What?" iżid igħidlek: "Pardon took his place."

Mistoqsija mhix flokha jew mhix f'ħinha għandha tistenna twegiba evażiva bħal dawn li tajna hawn.¹ Is-sabiha hi li t-twegiba, għalkemm ma twegibx għall-mistoqsija reali, hi marbuta mal-psikoloġija nazzjonali u mal-kultura lokali. L-Ingliżi demmhom biered, imma jafu jolqtu l-musmar fuq rasu meta jridu. Tridx tgħidli x'jibqa' fik meta lil wieħed tistaqsih: "Where do you live?" u joħroġlok bit-twegiba: "In a house." Mur obsor! Ahna l-Maltin iżjed demmna shun u forsi aktar immaginativi. Hekk lil min igħidilna: "Fejn toqgħod?" inwegibuh: "Strada ċappas, numru ċallas." U xorta nhalluh b'xiber imnieher!

¹ Għal twegibiet bla sudisfazzjon bl-Ingliż ara: 'The Lore and Language of Schoolchildren, Iona and Peter Opie, Oxford, Clarendon Press, 1959; 1960; pp. 42-45.

MULEJ HNIENA!

*Ix-xita niezla bi qliel
sajjetti jfaqqgħu waħda f'waħda
u ilsna nar jixegħlu
s-smewwiet ta' lewn ċombi
– buggġiega nar –
ilma,
ilma kullimkien,
għadajjar mimlija 'lma maħmuġ
ix-xita qed tfaqqa' f'wiċċ l-umanità
x-xita qed tbiċċer il-bniedem.*


*Il-Bibbja – Alla qal,
– Le dulluvju iehor ma nibgħat
fuq wiċċ din l-art –
Iżda – Mulej ħniena!
Int minn kliemek se tonqos!!!?
Iżda l-ilma għadu nieżel –
nieżel – nieżel*

*"Il-bniedem qed jehżien
Il-bniedem li jien tajtu r-ruħ
irid ibiddilha minn waħda
ta' l-Ispirtu għall-waħda tad-demmm
– Sodoma u Gomorra –
Babel u Ninive . . .
agħar minn bekk sar il-bniedem
jixbab lil xadina kif stqarr Darwin
li minnu l-bniedem gejj . . ."*

*L-ilma għadu nieżel,
sajjetti qed ifaqqgħu
– Mulej ħniena!!
Mulej ħniena!!*

27.ii.70

FRANCIS MIFSUD



ATTENT ŻAGĦŻUGH

Bkejt

*għax rajt
kemm hu qalil iż-żmien
li bla waqfien
ixejjaħ żmien iż-żgħożija
bekk kif qatra nida
tinżel fuq werqa u x-xemx f'iss
tergħa'teħodha.*

*Bħal qatra nida,
hu żmien iż-żgħożija
tant hu sabiħ
tant fib tlellix ta' lwien
li ż-żgħożija tintilef fib;
– fil-qabda ilwien
li x-xemx ħanina
titfa' fuq din il-qatra ilma.*

*Iżda malajr jintfew l-ilwien
u l-qatra tisfa' fix-xejn;
bekk kif fix-xejn
jintemm il-ħolm –
il-ħolm sabiħ
il-ħolm li le jintemm –
il-ħolm jispiċċa,
u jħalli warajh żagħżugħ
– żagħżugħ tradut,
żagħżugħ fl-irwiefen tal-ħajja.*

FRANCIS MIFSUD

Lid-DIWI

*Smajtek warajja tibki,
warajja smajtek tnuħ,
teħid ta' din ir-ruħ
tennejt,*

*Diwi ħanin,
fl-irdumijiet ta' l-iġbla,
fil masġar... fil-widien...*

*Int biss, Diwi, bla għira,
int biss taf tagħder, tħenn
għar-ruħ fid-diq irsiera...*

*Għandek niġi, ja Diwi,
fl-irdumijiet waħxija,
fil-wied,
ħdejn art moħbija,
fid-dlam ta' ġo l-għerien,
għax leħnek, Diwi,
leħen ħanin...*

Ramle – Israel. 1964

P. ĠUŻEPP CREMONA O.F.M.

FERH

Infur bil-ferħ, inħares lejn il-fjuri
Imwielda ġdida, u niedja, bellusija;
Inħobb is-skiet tar-raba' f'jiem safjija
U s-sħab f'inżul ix-xemx, mimli kuluri;

U mill-ġhadd kbir tal-kwiekeb nisqi 'l ħsiebi
Fid-dlam miksura ta' qamar lejli imdieheb
Meta l-ħolqien ma' ruħu jkun jitbiegħed
Niftakar fil-kliem sieket minn ta' ħbiebi;

Izda biss f'kisret għajnejk insib il-hena,
U nara fihom shħ leħha tal-ġenna
Tas-sewwa u ġmiel, f'kisra kruha benna
Ir-ruħ tidher bla sħab, safja u qalbiena:

U fihom nara sew il-ħolm ta' qalbi,
Holm ta' dinj'oħra, it-tama wkoll ta' talbi.

1.iii.1971

J. ZAMMIT TABONA

IL-GHOLJA TAL-QDUSIJA

Jiddi bil-qawwa ta' ġmielu
wiehed fil-kotra, l-Holqien;
jidher fin-nisġa l-Hsieb t'Alla
dejjem jiġġieled maż-żmien.

Jgħarrex il-Għaref u jifhem
grajja mohbija: fi ktieb
jonqox bla xejn ma jitqanqal
dak illi kixef bil-ħsieb.

Iżjed mill-Għaref li jaħseb
joghla l-Poeta li jhobb,
għax, meta d-Dija tidhaklu,
jgħanni dik l-għanja l'hi tħobb.

Jirbah lill-wiehed u 'l-iehor
min fil-qdusija jickien:
jilmah Sebħ Alla w imghaggeb
jiskot quddiem il-Holqien.

22/v/40

MONS. C. PSAILA

Mill-ktieb tal-awtografi tiegħi. Mary Rose Xuereb, neé Briffa.

Nota ta' l-Editur

Din il-poeżija tathiel għall-istampa s-Sinjura Mary Rose Xuereb neé Briffa mill-originali ta' Dun Karm innifsu fil-ktieb tal-awtografi tagħha.

F'INŻUL IX-XEMX

*Nieżla,
bil-mod ix-xemx...
għerqet,
fil-ħmura ta' fl-għaxija...
Kemml tul il-jum tamiel,
xewqat,*

*li fasslu ħuti
li bnejt jien,
il-lejla max-xemx għebu darb'għal dejjem!
Nizlet ix-xemx inkiss
u minn ħaddejha ġelben demm li ħammar
is-sema,
lewwen l-art
il-baħar...
u jetaħ f' qalbi ġerħa!
Ja xemx, narak mill-ġdid kmieni fil-għodu?!*

12.ix.70

GEORGE MERCIECA

LIT-TORRI

Imkemmex sewwa wiċċek, mikul sidrek,
xuxtek imħabbla, ġbinek b'demm ħamrani,
id-demm ta' nies bla ħtija, Torri xwejjah!
Dnubiet mill-kbar taħt qoxra mtabbġha tostori!
Hawn għadek fuq riglejk biex titlob maħfra.
It-Twajjeb Thomas More,
għal żmien beka go fik, sofru bla ħtija
u naqqax isem kbir, isem dejjemi!
Kemm dmugh
kemm demm
kemm għatx
kemm ġuħ
kemm swat
Torri bla qalb,
inkitbu fil-ħitan tul is-snin tiegħek!
Tishar għadek bil-lejl... tibki fil-ħemda...
Tolfoq issa ta' xejn, ja Torri kiefer!
Ibki l-ulied tal-lum, imħassra mġarrqa,
ulied bla għan ta' l-Ingilterra fierħa;
bla dar
bla nkwiēt

bla għatx ta' mħabba safja,
zghazagh jghixu bħal bhejjem!
Fejn huma Torri, n-nies qalbiena twajba
ulied l-azzar, żerniq ta' rebħ u għaqda?
Int għadek fuq riglejk... tibki l-imghoddi.
Nitwahħax minnek
Torri ta' Londra, hekk kif taqa' d-dalma
u kollox jghib, sa tonqos f'qalbi t-tama
tal-għada, tal-ħelsien, ta' triq is-sedqa.
Nithassar nies tassew li mietu darba
bejn ħagrek għalxejn b'xejn, gawhar tad-dinja!

11.xi.1970

GEORGE MERECIECA

IX-XITA

~~Ix-xita~~ niezla
bil-mod il-mod
aktar bis-shiħ
bil-qliel...
Ix-xita niezla
fuq djar
fuq sigar kbar
fuq xtieli zghar
bil-lejl, bi nhar...
Fis-sema berqa
imbagħad
trambil ta' r'għad
treghid ta' blat
bahħ fit-triqat
Ix-xita niezla
bil-mod il-mod
aktar bil-mod
bla ħoss...

21.ix.1966

GEORGE MERECIECA

L-IBISCUS DOPPJA

Warda daqsiex!
fdewwex aħmar indjan,
bil-qtar tad-deheb irqiq.
Il-blanzuni, ġiem shaħ jiehdu biex jingemgħu,
sakemm tul lejl daqs ponn isiru
u mas-sbieħ jifthu l-fdewwex satin fin
tal-aħmar indjan bid-deheb!

Biss wara jum jinxfu, jidbielu, jaqgħu...
Itik li tgħid:
Dax-xogħol kollu għal nofs ta' nhar ta' xemx?

Imma s-siġra qiesha gġegħlek
il-ħarsa ddawwar
lejn il-miġemgħa ta' blanzuni godda
kull wiehed qed isajjar
l-aħmar indjan u d-deheb u l-fdewwex sbieħ:
'tul sena sħiħa jien inxidd
il-libsa tal-festa sbejħa!
Mhix isbaħ minni t-tfajla li tizzejjien
b'labra daqsiex kultant...
Tiegħi kuljum u kollha
friski w sbieħ;
kollha l-istess
lil min jarani jgħaxxqu!'

A. BUTTIGIEG U "QASBA MAR-RIH"

Minn MONICA BEZZINA

FIL-KTIEB tiegħu *Qasba mar-rih*, Anton Buttigieg jidher bħala poeta liriku u mbux bħala poeta satiriku kif narawh f'kotba oħra tiegħu bħal *Ejjew Nidħku Ftit*, u *Ejjew Nidħku Ftit Ieħor*. Dan il-ktieb *Qasba mar-Rih*, Anton Buttigieg qassmu f'erba' taqsimiet u dawn tahom l-ismijiet "L-Ghanja tan-Natura," "Il-Ghanja ta' Hajti," "Poeziji Stil Krepuskolari" u "Poezija oħra." Dawn it-taqsimiet ġabarhom flimkien u tahom l-isem *Qasba mar-rih*, personifikazzjoni tal-poeta stess li bħal qasba li tixxejjer mar-rih, huwa jixxejjer mal-mewg tad-destin waqt li jibqa' dejjem sod fuq l-egħruq tiegħu għaliex dawn huma mibnija fuq prinċipji sodi.

Għalkemm il-poeta jiġbor l-esperjenza u l-emozzjonijiet tiegħu bit-tajjeb u l-ikrah, bil-ferħ u n-niket ma' tul il-ktieb kollu, l-aktar esperjenzi u emozzjonijiet lirici tiegħu nsibuhom fit-tieni taqsima tal-ktieb. Fl-ewwel parti ta' din it-taqsima "Niket u Elegiji," Anton Buttigieg jagħtina l-esperjenza tiegħu bħala bniedem miżżewweġ. Għall-kittieb, iż-żwieġ kien esperjenza ta' niket. Fil-poezija sabiha tiegħu *Niftakar* il-poeta jgħidilna l-ferħ li ħass fiż-żmien ta' qabel iż-żwieġ tiegħu, fiż-żwieġ, u fiż-żmien qasir ta' wara. Bil-kliem l-aktar sempliċi huwa jiddeskrivi t-tieg:

"Imbagħad ix-xampanja
li tfawwar bil-qawwa,
bir-raqhwa,
u l-cake qisu torri bajdan
u l-fox-trot u t-tango u l-waltzer,
u s-sakra u ż-żifna
tal-qraba u l-ħbieb."

Fit-tieni parti ta' din il-poezija, Anton Buttigieg ikellimna dwar iż-żmien tal-mewt ta' martu. Huwa jiddeskrivi kif il-mewt qerditlu l-aktar persuna li kienet għaziża għalih, il-persuna li magħha kien iqassam ħajtu, bis-sentimenti, ħsibijiet, niket u ferħ, li għadda minnhom, u nstab waħdu mingħajr ħadd biex ifarrġu.

"jien u l-Baħħ
il-Baħħ u jien;
jien ni bki,
il-Baħħ jibki
ħdejn sodda ta' mejn
mifruxa ta' xejn."

Għal sentejn shaħ wara ż-żwieg, il-poeta baqa' mnicket u kiteb poeziji dwar in-niket tiegħu u l-esperjenza kiefra li għadda minnha. Sentimenti oħra varji fawru għewwa qalbu fl-istess żmien, u dawn huma migburin fit-tieni parti ta' "L-Għanja ta' Hajti". F'din il-parti tal-ktieb, huwa jiddedika bosta poeziji lit-tliet uliedu li tilfu 'l ommhom meta kienu għadhom żgħar. Fil-poeziji tiegħu bħal *Marolo Tiegħi*, *Lil uliedi*, u *Rose Marie*, aħna naraw lil Anton Buttigieg bħala missier. Huwa jurina mħabbtu lejn uliedu li tant sab farag fihom wara l-mewt ta' ommhom. Huma kienu l-uniku ferħ u skop tal-hajja li baqagħlu u kienu dawn it-tliet itfal li rahom jikbru quddiem għajnejh dawk li għagħluh jibqa' jara n-naħa s-sabiha tal-hajja u ma jiddisprax.

Wara sentejn il-poeta reġa' żżewweg. Il-ferħ tiegħu narawh fil-poeziji. Huwa jiddedika poezija lit-tieni mara tiegħu jisimha *Lil Commie*. Fit-tielet parti tat-tieni taqsima "Tama u Poezija Amurusa," aħna naraw kif il-poeta jittama li se jerġa' jsib il-ferħ tal-hajja bħala miżżewweg. Huwa jurina l-ferħ li hażż meta ltaqa' mat-tieni mara tiegħu u jagħtina xbieha tagħha fil-poezija tiegħu *L-Għarus Lill-Għarusa*.

"Imma ebda roża fewwieh
bħar-roża ta' haddejk,
l-ebda iżraq sabih
bhall-iżraq ta' għajnejk!"

Izda l-ferħ taż-żwieg ma kellux hajja twila għal Anton Buttigieg. Il-mewt reġgħet serqitlu lill-għaziża tiegħu u hallietu waħdu mal-baħh. Wara żmien, huwa ma setax jikteb poeziji aktar. Fil-poezija tiegħu *Bla Demgħa ta' Biki* huwa jfisser in-niket li kien jinsab go qalbu.

"Meta għal għarrieda, il-mewt hafset lilek
f'gurnata
u jien bqajt waħdi go art il-barrani
'il-bgħid mill-Għajnuuna,
jiena ma bkejtx
u tlaqt minn fuq qabrek
bla demgħa f'għajnejja,
bla lfiq fuq xofftejja,
mingħajr elegija,
qisni bla demm...'

Anton Buttigieg iqis il-familja bħala haġa sagra u qaddisa, u għalhekk għalih il-mewt li tifirdu minnha hija kiefra u iebsa. Fil-poezija tiegħu, huwa jqabbel il-familja ma' bejta tal-għasafar u l-firda ta' martu minnu u

minn uliedu jisthajlu xi hadd (il-mewt) li gie seraqha u għalaqha f' gaġġa. Huwa jhobb iqabbell il-mewt ma' bojja li qatlitlu l-principessa tiegħu.

“U qieghdet rasha fuq iz-zokk, u l-bojja,
għolla l-mannara 'l fuq
u qata' ras il-principessa sbejha
ta' għonqha mill-egħruq.”

Għalkemm Anton Buttigieg daq darbtejn l-imrar li gġib magħha l-mewt, huwa ma jiddisprax. Fil-poezija tiegħu huwa lanqas biss jitkellem fuq sentimenti ta' mibegħda u disperazzjoni, anzi huwa jieħu l-mewt taż-żewġ nisa tiegħu bħala mibgħuta minn Alla, u fin-niket tiegħu jittama li għad tiġi gurnata li fiha jkun jista' jerga' jara lil martu u li jibni bejta 'l fuq mis-shab fejn tibqa' għal dejjem.

“Ah! le ma xejnitekx il-mewt imqita
Imma biss bejnietna tellgħet hajt-fix-xagħri
tal-mixja tagħna; t-tnejn flimkien go bejta
f' dejr il-Hallieq għad niħabbew bħal dari.”

Fit-tielet taqsima “Poezija Stil Krepuskolari,” aħna nsibu poeziji li ju-ru sentiment ta' niket u swied il-qalb li hass il-poeta fil-mument li kitib-hom. Hawnhekk aħna naraw lil Anton Buttigieg bl-istess qawwa, stil u sentiment ta' poeta li nsibu fit-taqsimiet l-oħra kollha.

F'dan il-ktieb *Qasba mar-Riħ*, aħna nsibu li Anton Buttigieg kellu wkoll bosta esperjenza tas-safar. L-imħabba tiegħu lejn is-safar turina li huwa bniedem ta' kultura. Huwa kiteb bosta poeziji dwar bliet u postijiet fid-dinja u fost dawn insibu *Taħt il-Vessuvju, Cologne, F'pjazza San Mark* u *Berwang*. F'dawn il-poeziji aħna nindunaw li l-poeta qieghed jitkellem mill-esperjenza tiegħu stess għaliex jagħti bosta dettalji li wie-ħed ikun jaħom biss jekk ikun mar f'dak il-pajjiż huwa stess. Hekk fil-poezija *Berwang*.

“aħdar il-glekk tal-bdiewa tiegħu,
ħadra s-sidrija tal-bellus,
u ħodor il-kappell u r-rixa fuqu,
u ħadra l-ħabba kbira ta' għajnejhom.”

Wieħed ma jistax ma jagħtix każ ta' l-imħabba ta' Anton Buttigieg lejn in-natura. Din insibuha ma' tul il-ktieb kollu iżda l-aktar fl-ewwel taqsi-ma “L-Għanja tan-natura.” Hawnhekk aħna naraw lill-poeta bħala romanti-ku. Huwa jgħanni n-natura fil-ferħ tagħha u jhoss li fiha biss, għaliex hi-ja ommu, il-bniedem jista' jsib il-ferħ u l-hena. Naraw ukoll li huwa għan-

du esperjenza kbira tan-natura. Huwa jafha bis-sigar, il-frott u l-fjuri u għalhekk jurina li huwa qatta' bosta snin minn ħajtu madwar il-ħlejjaq ta' Alla, 'il bogħod mill-ħajja artifiċjali tal-ibliet.

F'dan il-ktieb naraw kemm jinkedd il-poeta għaliex jaf li l-ħwejjeg sbieħ tad-dinja l-bniedem igawdihom biss għal ftit zmien. Fil-poeziji ta' l-aħħar il-poeta jurina li fl-eternità, il-gmiel, is-sbuħija u l-imħabba jibq-ghu għal dejjem.

"U nixtieq kieku bejta
mibnija f'art is-sliem,
'il barra minn dil-kewkba,
bejta li tkun bla tmiem." (Il-Bejta ta' Dejjem)

Għalkemm *Qasba mar-Riħ* huwa ktieb ta' poeziji ta' bosta xejriet, fih kollu nsibu l-istess persuna bl-istess xewqat u mħabba. F'kull taqsima nsibu l-istess qawwa, stil u sentiment u naraw kif il-poeta jigbor l-esperjenza u l-emozzjonijiet liriċi tiegħu, bit-tajjeb, bil-ħazin, bil-ferħ u d-dwejjaq u minn dawn l-esperjenzi u l-emozzjonijiet hu jagħti lill-poezija Maltija versi ta' l-aktar poezija għolja.

IL-“KELMA” FIL-ĦSIEB TA’ SANTU WISTIN

Minn P. DWARDU FENECH O.S.A.

IL-BNIEDEM għandu fih innifsu s-setgħa li juri minn barra dak li jkun qiegħed jaħseb jew iħoss minn għewwa. Meta hu jagħmel użu minn din is-setgħa, aħna ngħidu li jkun qiegħed jinqeda bil-lingwa. Wieħed jista’ jinqeda, ngħidu aħna, bil-lingwa tal-ġesti, jagħmel sinjali b’idejh biex juri x’irid. Imma fil-hajja normali tagħna aħna ninqdew bil-lingwa tal-kliem, jigifieri nsemmgħu ċerti hsejjes biex infiehmu lis-semmiegħa tagħna.

Kull ġemgħa ta’ hsejjes li jkun fiha tifsira shiħa u li tkun tista’ toqgħod weħidha weħidha ngħidulha: kelma.

Santu Wistin, bħala studjuż lingwistiku u bħala filosofu, għarbel fl-istudji tiegħu n-natura għewwenija tal-kelma, u wasal biex għaraf li hemm zewġ għamliet ta’ kliem. Hemm il-kelma maħsuba, dik li tiġina f’moħħna qabel ma nitkellmu. U hemm il-kelma mitkellma, dik li nsemmgħu meta nliissu l-kelma li nkunu hsiċna f’moħħna.

Biex isahħaħ l-idea li fil-moħħ teżisti l-kelma maħsuba, Santu Wistin silet biċċa mis-Salm 4, fejn fost hwejjeġ oħra nsibu l-kmand: “Tkellem f’qalbek . . .” M’għandniex xi ngħidu, meta nitkellmu minn għewwa nitkellmu b’moħħna u mhux b’qalbna. U jekk nitkellmu minn għewwa, dan nagħmluh għax għandna s-setgħa ninqdew bil-kelma maħsuba. Hekk jiġri, iġhidilna Santu Wistin, meta nitolbu, ¹ bla ma nharrku xofftejna.

Kull darba li nitkellmu, ngħidu aħna biex ngħallmu jew biex nitgħallmu, aħna nkunu qed ninqdew bil-kelma mitkellma. U biex nagħmlu dan ikollna nħaddmu l-organu tat-tliissin, u nkunu qed nagħmlu għamil fiziku. Il-hsejjes li nagħmlu, jew aħjar il-mewġiet ta’ hsejjes li nsawru meta nitkellmu joħorġu minn fommna u jolqtu t-tanbur tal-widna tas-semmiegħ jew semmiegħa tagħna.

Meta aħna ngħidu kelma minn barra nkunu qed nagħtuha espressjoni (ħoss) u tifsira. Dan iġhidu ċar Santu Wistin fl-ewwel kap ta’ *De Magistro*. U llum qed itennuh l-istudjużi lingwistiċi. Hekk, iġhid Santu Wistin, meta l-qassisin jitolbu bil-kliem b’mod li haddiehor ikun jista’ jismagħhom, huma jkunu jagħtu lill-ħsieb tagħhom espressjoni u tifsira: “. . . meta nkunu nitolbu, m’għandniex għalfajn nitkellmu, jigifieri ma neħtiġux kliem li jitleħħen, sakemm ma nagħmlux bħall-qassisin li jagħtu espressjoni u tifsira lill-ħsieb tagħhom, mhux għax Alla għandu bżonn jisma’, imma biex jisimgħu l-bnedmin . . .”²

Qabel ma aħna nitkellmu, skond Santu Wistin, aħna nkunu għamilna uzu minn żewġ fakultajiet: il-ħsieb u l-memorja. Hekk jiġri li bil-qawwa tal-ħsieb aħna naħsbu u nsawru f'moħħna l-qofol ta' dak li nkunu se ngħidu. Dan ikun l-ewwel pass li nagħmlu f'moħħna. It-tieni pass hu li bis-saħħa tal-memorja nagħzlu mill-maħżna kbira ta' kliem li għandna dak li għandu l-qawwa juri x'ikun hemm fil-ħsieb. Hekk inkunu qegħdin nagħmlu meta nitkellmu minn ġewwa biss, ngħidu aħna waqt li nkunu nitolbu bla ma nħarrku xoftejna. Jekk, imbagħad, nitkellmu minn barra nkunu għamilna għamil estern u fiżiku. U meta nagħmlu hekk inkunu ninq dew bil-kelma mitkellma.

Il-kelma, għal Santu Wistin, hi sinjal. U billi hi sinjal, fiha tifsira. Imma t-tifsira tista' tqegħdidna quddiem għajnejna haġa li teżisti jew haġa li ma teżistix materjalment. Hekk, iġħid l-istess studjuż, il-kelma "jekk" ma tfissirx ogġett li jeżisti minn barra.³ Tfisser biss dubju. Dan, min-naħa tiegħu, jinsab biss fil-moħħ.

Il-kelma "xejn" tfisser haġa li ma teżistix u mhux haġa li teżisti. Hi turi nuqqas u mhux eżistenza. Madankollu meta nliissnu l-kelma "xejn" inkunu qed nagħmlu hoss li fih tifsira, u għalhekk hu sinjal xorta waħda.

Biex nieħdu eżempju ieħor mill-ħafna li jsemmi Santu Wistin, nistgħu ngħidu li l-kelma "ħajt" turi ogġett li jaqa' taħt is-sensi tagħna tal-ħars u tal-mess. U jekk xi hadd ma jifhimniex meta ngħidu dil-kelma nistgħu nfehmuh malajr billi nuruh ħajt. Ma kienx ikun daqshekk ħafif li kieku ridna nuru haġa astratta.

Meta nuru ħajt b'idejna nkunu qed nagħmlu sinjal. Min-naħa l-oħra, meta nliissnu l-kelma "ħajt" inkunu qed nagħmlu sinjal ukoll. Id-differenza bejn dawn iż-żewġ sinjali hi li biex għamilna l-ewwel sinjal inqdejna b'idejna u biex għamilna t-tieni sinjal inqdejna b'fommna. Min-naħa l-oħra, min laqa' l-messaġġ tagħna fl-ewwel każ inqeda b'għajnejh biex ra s-sinjal b'idejna, u fit-tieni każ inqeda b'widnejh biex sema' s-sensiela ta' hsejjes tal-lehen. Imma fiż-żewġ każijiet hemm tifsira waħda.

Mela l-kelma, kemm jekk tkun maħsuba biss u kemm jekk tkun mitkellma wkoll, hi sinjal mogħni b'tifsira.

¹Ara: De Magistro, Cap. 1.

²Ara: De Magistro, Cap. 1 lejn it-tarf.

³Ibid.

ŻIEDA TA' KLIEM U TIFSIR

Ta' V. MIFSUD BONNICI

(*migjub minn Ġ. CASSAR PULLICINO*)

(Jaqbad ma' *Leżen il-Malti*, Għadd 15, 1971)

V

VAGANT – Mit-taljan “vacante”, fieragh. *Kustilja tal-vagant*, dewlgha tal-fieragh. *Il-Lvant jimla l-vagant*, jigifieri ir-Rih il-Lvant jimla bis-shab il-fieragh ta' l-ajru.

VENT, VENTIJIET – Hbula mill-akbar hoxnin u wetqin biex iriegu bihom fejn trid argnu biex tqandel xi haġa, bħal qanpiena għal fuq kampnar. Biex waqqghu l-hnejjiet tal-knisja l-qadima tal-Mosta gibduhom bil-ventijiet.

VILJA, IVILJA – Għemil nieqes, aktarx li jgħin għemil ieħor. Jibbasta, għandu mnejn, iwassal biex jista'. *Qalb dak it-twegħir ma tviliex timxi.*

X

XAGRIN – Dawk is-singi singi sfieq max-xifer dawra tond tal-bcejjeċ tal-flus. Bl-Ingliż “Milling”. *Il-lima għandha x-xagrin mal-gnub*; Il-flus hżiena *jingħarfu mix-xagrin.*

XAHBA – Duda li tgerrem il-għeruq. Igħidulha wkoll *id-debba tas-sultan*, tkun hadra haixix ... tidher għal Frar.

XAL, IXUL – Ġera, jigri 'l hawn u 'l hinn bħal min m'għandux x'jagħmel.

XAQFA – Vaż.

XAQQ – *Bard li jxoqq il-għadam*, bard minn dak ir-rqiq nett li jidhol fil-għadam.

XAQQA – Versa.

XAQQAQ, IXAQQAQ – Bħal gera, jigri, qisu jxoqq l-arja. *Bdejt inxaqqaq 'il fuq; xaqqaq 'il quddiem għax gej ir-rassàs wrajja.*

- XATBA – Xatba tat-tixtib tar-raba', xatba tal-mogħdija, xatba tal-karrettun, i.e. il-biċċa fejn hemm is-salib. *Ixħetha xatba x-xkora.*
- XATRMBATRA – Ċumnija tas-sodda.
- XAGHTAR – Imselha tax-xagħtar, "besom".
- XBEJJU – Tkun gol-madmad fejn twaħħal il-ħalliel.
- XEBB – Maxixa tar-rmied; haġra tal-baħar. *Ġild il-muntun jinħasel b'ma nafx kemm tax-xebb il-gbiel biex jibjad.*
- XEDD – Żarbun. Ser nilbes ix-xedd.
- XEFAQ – xifer il-baħar ma' xifer is-sema.
- XEHWa – Xewqa aktarx hażina. *Ir-ruħ imqaddsa t'Alla tgħina nagħilbu xebwiet li jeħduna għall-ħażin.*
- XEHDA – Musmar tax-xrufija, għeljem ta' xjuħija qabel il-waqt. *Is-sena ma għamlux l-għelejjel għax rabbew ix-xebda, i.e. xrafu, batew bil-għatx, ma kellhomx xita fil-hin u xjieħu qabel il-waqt.*
- XEHTA – *Habel tax-xeħta*, dak li jixħtuh minn wara l-karettun għal quddiem biex jorbtu t-tagħbija bih.
- XEKKIEKA – Pakketta ta' l-ixkubetta jew imsella tas-saqjijiet kbira.
- XEJN – *Mbux ta' b'xejn* i.e. hemm xi haġa fin-nofs, ma kenitx biċċa taċ-ċajt.
- XEJXIJA – Aktarx kelma Torka. Terħa jkebbuha n-nisa ma' rashom.
- XEMX – *Ix-xemx ixxarrbet*, jigiġifieri għamlet ix-xita u x-xemx baqghet tidli.
- XENXEL – Ġera 'l hawn 'l hinn bħall-għeruq. *Meta jimirdu l-għeruq tas-snien jibda jxenxillek l-uġiġħ tagħhom.*
- XEGHEB – Tala' d-demem għal wiċċu, *demmu xegħbu*; storda, *ma' l-ewwel daqqa xegħebha* i.e. stordieha.
- XEGHTA – Meta jahbat ma jagħmilx ilma fi żmien ix-xita jgħidu jagħmel xegħta jew xeħta. Meta żżomm ix-xegħta tajjeb jahartu għax inkella jitrabba d-dud li jiekol l-uċuh, li għalhekk jissejjaħ *dud tax-xegħta*. Ix-xeħta jew xegħta ta' Jannar tajba biex jinħadem ir-raba' tal-qoton, biex ixehħ.
- XFERT – Tinstama' fil-għajdut, *Riħ xfert: lil hemm jieħdok, lil hawn ma jġibekx.*

- XIBKA – Qies. *Żewġt ixbiek tiben*. It-tiben minn gol-qiegħa għal gox-xbieki, u jqegħduh f'dawn għax kbaru hekk iferrgħuh malajr.
- XIDJA – Habel imdawwar qagħqa jew sensla li fiha jidhlu l-bsaten u l-katrun meta r-rfiġh ikun armat karwana.
- XIKK – Aktarx ġejja mill-Franċiż *chic*; ħabta, ħila ta' l-idejn fis-snajja'. *M'hawnx kifju! Xogħol xikk!* "capolavoro", "masterpiece".
- XIKLI – Li jimxi riġlejh jew xiklejh ma' xulxin, li jħabbat irkobbtejh meta jimxi.
- XILINGATA – Xengila, timjila. Huwa u jdur iż-żiemel il-karrozzin ha xilingata.
- XIRKA – *Xirket il-bnedmin*, "consorzio umano".
- XKETT – Safi, m'hu mħallat b'xejn e.g. *laħam xkett. Xkett tal-kavalli*: għażel b'ħajt wiehed, *Itqija xketta*, "sostanza semplice, non composta".
- XKATLU – Qxur tal-gattarell.
- XMIENAQ – Xi biċċa mill-ġisem. *Inħossni xebgħan sa xmienqi*.
- XMAL – Xelluq. *Xmajjel*, xellugi.
- XOROB – Bala; e.g. *Is-seba' sbuliet nexfin xorbu lill-mimlija*. Għajjen, e.g. *Ġiezu Marija xorbuha!* Ha, nixxef, e.g. *Ix-xemx xorbitli rasi*.
- XORRAFA – Nitfa ħajt imwaqqgħa jew selħa żgħira tal-ħitan.
- XURI – Nwar, fjuri, dik il-qxejra jew skorċa bajda li jrabbi fil-wieċ l-inbid Malti, tkun bidu ta' moffa u ssir tinwir.
- XTIPPA – Hotba ċkejnkna tal-blat qalb l-imniedaq; blata żgħira qalb ix-xagħri. *Għaddieli l-fenek u stabbieli wara xtippa. Xtipp*, bċejjeċ tal-blat tax-xagħri.
- XULLIEFA – (Megħmil) Ftit, daqsxejn. *Tusigħ xi xulliefa t-triq*.
- XULLIEL – Xi dulliegha. Il-ġebel li jtellgħu l-ħajt tas-sejjeġh bih. *Xulliefa*, kantun immankat. *Xulliefa* iċken minn *tirxa*, imma maħduma.
- XGHIR – *Xgħir ta' l-imdaq*, jiġifieri tax-xgħir midquq; mhux tad-dris iżda tar-rbàt.
- XUXXATUR – Xewwiexi, wiehed li jqabba it-tlewwim, il-glied.

XWEJJEF – Xorta ta' għagin, "sturtini".

Z

ZINTLU – Donnha ġejja mit-taljan "centro", nofs. Fejn tqiegħed il-ponta ta' kumpass biex bil-ponta tal-biċċa l-oħra thożż dawra tond; *bemm-bekk jabbat iz-zintlu*.

Ż

ŻABRIJA – Hwejta kahlanija li meta tikber issir kahlija.

ŻAFŻAFA – Biċċa għodda tad-daqq maltija mill-eqdem, magħmula minn tabal li fil-kisja l-waħda mgebbda tiegħu tal-ġild ikollu toqba li fiha d-daqqâq dlonk iżeffed b'għuda mnejn johrog hoss imżafżaf li jaqbel qatigh ma' lehen ir-rabraba (*sic*).

ŻAJBADA – Xorta waħda. "Mhux żajbada?"

ŻAQQ IN-NAGĦĠA – Xorta ta' għeneb iqarmeċ.

ŻARRA', IŻARRA' – Xehet, jixhet iż-żerriegħa. "Haxixa li tinbet uħidha, uħidha żżarra'". "Il-haxixa Ingliża tbid u l-gargira żżarra'".

ŻARRAD – Żarad sikwit fil-wisa' bħala xebhien. Taqta' addoċċ fuq l-isem tan-nies. Erħilha żżarrad!"

ŻAGHRUN – Dud żgħir ħafna u aħmar li jitrabba' f'qiegħ l-ilma.

ŻAGHFRAN – Iż-żagħfran italla' l-warda lejn il-Buskett f'Marzu.

ŻBANDUT – Brikkun li jtik ħjiel ta' xi hadd imkeċċi jew maħrub, l-iktar jekk ġejja mill-kelma Taljana "sbandito", wieħed li bagħtuh barra jew tarfuh.

ŻBORRA – Inzertatura, kif tigik teħodha, milgħuba mhux kif tridha; kif iggibha, bin jew bint ix-xorti; kif tigi. "Il-morra żborra". Bl-Ingliż "hit or miss".

ŻENGIR, IŻENGER – Idoqq aktarx ħażin u bla grazzja xi strument tal-kordi, bħal kuntrabaxx jew vjolin. "Strimpellare". *Iħanxar* – "to strum".

ŻERŻER – tgħajjat bħal werzieq ta' bi nhar.

ŻERŻUR – Biċċa tar-raddiena; biċċa ħadida rqiqa twila misluta bħal

dussies li jkun fija l-*qabar*.

ŽGONĀ – Skontru.

ŽIKMA – Tiždima.

ŽIEMEL – *Iż-ziemel l-abjad*, il-wied għaddej. Meta dari jniedu l-qbejjel tal-Marsa, min iniedi kien iġhajjat: “L-aħwa, af li jiġi ż-ziemel abjad!”

ŽIMARRA – Libsa tiltibes fuq kollox mill-fratelli fil-liti, kunfratija.

ŽIREK – ta s-salt, *žeġġ*. “Žirket għal-lampa u waqgħet”. (mill-Birgu.)

ŽMALDA, JIŽMALDA – Għamel, jagħmel il-qbid. “To destrain”.

ŽMARRA, JIŽMARRA – Ta, in-naġġar, il-għamla li għandha tieħu l-gebla; lestieha għall-ingir; naġar fuq fuq; ta l-ewwel tilqix lill-ħaġra.

ŽMATTAT – Mit-taljan “smontato”. Mitluq, ždingat. *Lok žmattât*, dar žmattata.

ŽMERĀ – *Jara žmerĀ*, “vede storto”, “he squints or looks obliquely”; *laqat žmerĀ*, “scorse scarso”.

ŽMEJMOĀĀ – Bħal ħaġa żghira u ħajna. Ighiduha għal xi rwajġel im-zarġan u qajla jiswa, bi tmaqdir: *biċċa ta' žmejmoĀĀ*, “Il botolo”.

ŽINĀ – Biċċa tal-milja, il-ħadida ta' taħt l-istwiel li dan idur fuqha. Ing. “swivel”.

ŽOQMA – Riħ f'imnifsejk u jċarċru l-ilma.

ŽONGAR – Baqa' aħdar irqiq jew ma wasalx; għad mhux misjur. Ighiduha għall-frott (laring, patata, eċċ.).

GH

GĦABBA, IGHABBI – Žid, iżid il-piżuni jew bċejjeċ ta' ġebel fuq il-gebla tal-mithna li tkun ittieklet biex traqqagħha.

GĦABD – Qaddej. “Għabd Alla”, “qaddej t'Alla”. Għadd biż-żejd, *għbie-di*.

GĦABUR – Tieni għad mhux tajjeb għat-tgħammir.

GĦABURA – Nagħġa żaġħżuġha li qatt ma għammret; wara li tiled iġhi-

dulha *ghabura ta' l-ewwel sena*.

GHADAB – *It-tifel ghadab bl-ikreb*, “the child wrought himself into a great passion”. “To sulk, to be sulky or sullen”.

GHADRI – Safi fil-frug tieghu jew taghha, tal-guf, bla mżanzan, vergni, safi.

GHAFFJA – Ghelm, sinjal. “Inmis bil-ghaffja!”, “Il-horhara hi l-ahhar ghaffja tal-mewt”. Bhal hlewwa ta' qalb minn xi guh, ghatx; fjakkezza; debbulizza. “X'ghaffja ghandi!”

GHAJBUR – Shab hafif, baxx (quddiem ix-xemx). Irxieq irqiq ma jbellx izda kemm idabbar it-trab u jhallih hemm. Bhal cpar f'ghajnejk.

GHAJBOR – (Bl-accent fuq l-ewwel sillaba). Qisu mustaxija, bhal cpar. “*Ra, jara ghajbor*, ma jarax irqiq. “Ma narax ghajr ghajbor”.

GHAJN – Turiya; “esempio”. *Rajt ghajn hazina. Ghal ghajn id-dawl; ghal ghajn ir-rih*, jigifieri wiċċek lejn mnejn hi gejjja l-qawwa tad-dawl, jew, minsub jew wiċċek ghar-rih. *Ras il-ghajn*, mnejn tibda l-ghajn, in-nixxiegha: “Biex tixrob safi mur f'ras il-ghajn”. Il-ghajn tkun bl-ilma gieri, u aktarx fejn ikun hemm sienja, jew tarmi l-ilma biż-zennuna ghal fuq xi hawt kbir mnejn jisqu l-bhejjem. Mnejn tohrog ir-rimja: “Fit-tliet xhur tax-xitwa l-qlub tas-sigar jidhlu f'eghjun ommhom”. Qabda ckejkna: “L-ebda ghajn silla!” “Giblu ghajn silla z-ziemel”.

GHAKKIES – Hatar; “Timxi fuq l-ghakkies”. Xkubetta jew azzarin; “Kellu l-ghakkies imdendel fir-rokna mal-hajt”, “Biċ-ċurniena wil-ghakkies”. Ghodda tad-daqq tat-tajjar; dik il-ghoqda tal-qasab li jirtabtu u ghalhekk ikunu telghin u neżlin mal-habel li jkun marbut f'tarfhom. Il-ghakkies jaqdi ta' molla. Il-ghakkies jaghmel is-sahha w il-heffa mehtiega biex, kif jghidu d-*daqqaqa*, jixhtu lura fejn l-ebda driegh ta' ragel ma jwassal.

GHAKREK, IGHAKREK – Dam, idum ghax bata, ibati biex imexxi u jwassal xi haga. “Ma taghkriknix ftit biex irfajnieh u tallajnieh it-tarag!”. Stenna, jistenna, imma aktarx b'diqa, bi tbatija: “Qghadt naghkrek”.

GHALI – Imwahhar. “Ir-Randan gie ghali dis-sena”.

GHALJAN – Mgholli.

GHALGHARRIEDA – Li jsir jew jigi fuqek bla tkun tistennieh jew tah-

seb fih; bla hsieb ta' xejn; ħabta u sabta.

GHALLAT, IGHALLAT – Qarraq, iqarraq b'dak li jkun f'xi ħaġa. "Għallatni mus".

GHALQA – "Għalqa tal-qamar", Eng. "the halo round the moon".

GHALWA – Biċċa ħabel (li tiswa għal qafla?); lasta tal-karettun (li tkun qofol tiegħu?). Kull fejn torbot xi ħaġa. Ħabel mibrum, jiswa biex torbtu f'qarn ta' barri.

GHAMAR – Tishih, saħħih, dak li jibqa' żgur, ikun ġewwa, bħalkieku l-ġabra tal-qamh li ġa magħmula għamàr (għamra għamra). "Il-flieles tal-bajd imqiegħed f'Jannar ibidu fl-għamar" i.e. iż-żmien li fih isir dan (Mejju).

GHAMÀR (jew GHMÀR) – Il-wieċ tar-raba' magħmul, il-kumplament tal-annata, is-sena tal-biedja mghaqqda.

GHAMEL – *Jagħmel minn*, zamm, iżomm taħt għajnejh u ħakem, jaħkem bil-jedd. "L-ewwel nies li kienu jagħmlu minn Malta kienu l-Fenikin". *Għamel idu*, għamel ismu.

GHAMM – *Għammi*, iz-ziju tiegħi (tan-naħa ta' missieri). *Għammti*, iz-zija tiegħi. *Wild għammi*, "mio primo cugino".

GHAMRA – Qatta tiben jew żara' mhix marbuta. Qabda, "għamra tiben," "se jehodlok għamra". Meta s-silla tkun fl-art, maħsuda, għadha mhix marbuta, jgħidu "s-silla għadha għamàr" (ktir ta' għamra).

GHAMÛD – kolonna.

GHANDU ŻŻEJJED – Jidhiru wisq. "È presuntuoso"; "he is presumptuous, he thinks much of himself".

GHANQUD – *Minn għanqudu*, minn nislu. "Għawdxija minn għanqudha".

GHANSAL (aħjar minn GHANSAR) – "Għansal u kubrit duwa tal-ġarab". "Il-għansal italla' l-bont". "Il-għansal jagħmel f'senntu" (*sic*).

GHAQAD – (Għall-bajd tal-flieles) Żamm, ħa bidu. "Tlitt ijiem idum ma jagħqad il-bajd tal-flieles, u tagħhirfu jekk ikunx flieles jew udigh għax jibda jagħmel il-ħjut.

GHAQQUX – Kuntrarju; tbixkil; x'jisormok. "Iltqajna mal-għaqqux". Xi tgħid biex turi li m'intix magħgub; "objection". "Dejjem issib il-għaqqux biex ma tidholx man-nies".

GHARAJJES – Bćejjec tar-raddiena. Żewġ għudiet weqfin li jkunu mwah-
ħlin fuq il-*ħanzira*; ġo kull waħda minnhom tidħol *widna*.

GHARIX – L-*Għarajjex ta' Santa Marija*, "said of the state of the weather
when the sun is beautifully hidden by light clouds at the setting-in
of autumn". "Wara l-għarixa nġhidu ġejja xemx qawwija".

GHARMA – L-*għarma tal-qiegħa* (tat-tgħam).

GHARR – Hażin minn mohħu, qalbu jew għewiedu.

GHARRAS, IGHARRAS – Qala', jaqla' mill-ħammiela x-xtiel li jkun sfiq
u jarga' jħawwilhom bġhid minn xulxin.

GHASFUR – Dak il-għoli tat-trab li jħallu fi ġnubhom ix-xatba u l-mohriet.
Tal-mohriet jgħidulu sewwa dahar il-hadd jew *għasfur il-ħadd*. *Għas-
fur tat-taħrik*, "a decoy bird". L-għasafar tal-bejt jtilqu għal Malta
għal Jannar. Għal Frar kollha jkunu hawn. Jibdew isiefri meta jirtafa'
l-andar u sa jispiċċa t-tin sal-Vitorja kollha jbewwġu".

GHASSÀRA – Għadira mutjana; jew fejn hemm it-tgħafilż, tajn u ċfales.

GHASRI – Taht l-art. "Meta l-għasri jkun imdaħħan ir-riħ ikun fi ħsiebu
jkompli".

GHATLA – Barraxa tal-ħarràta.

GHATI (fil-ktir GHETIEN) – Dak li jagħti (għoti) jew dak li jgħatti
(għata) ir-raba', il-wiċċ, l-uċuh.

GHAWED, JAGHWED – Raġa', jarga' mill-ħsieb lura; għamel ħsieb u
bdielu. "Dejjem jagħwed". Ma zammetx (xi bhima tat-tgħammir):
'Il-mogħza n-nejxa għawdet'.

GHAWRA – Bħal toqba, tagħwira. "Il-fniek jagħmlu għawra biex iferrgħu
fiha".

GHAWWIEBA – Kantuniera.

GHAŻAŻA – Hal ta' min wasal ruħu fi snien u jew wasal ta' min qata'
jiesu, rabja. "Dak il-kelb qabditu l-għažaža".

GHAŻŻA, GHAŻEŻ – Rikkieba, plier zġħir, baxx f'tarf il-bankina, li
llum inqatgħu; aktarx quddiem id-djar tas-sinjuri. "B'tużżana għažeż
mat-truf tal-bankina kollha jorbtuha qishom bokkli".

GHAŻLA – Xeħra bini maġħzula għaliha. "Bejn il-għažla tan-Nigret u
z-Żurrieq".

GHAŻŻEB, IGHAŻŻEB – Dejjaq, idejjaq. “Kif għażżibtni”, jġigifieri “Kif dejjaqtni”.

GHAŻŻIEL, GHAŻŻIELA – Dak il-werżieq ta’ bi nhar li johroġ iserser f’Awissu, żmien is-sajran tal-gheneb; ikun minn lewn iz-zokk, malli jxomm il-bniedem jiskot mill-ghajjat.

GHENA, JAGHNI – Għamel, jagħmel għani, jimla bil-ghana. “Alla jagħnina sikwit bil-ħniena tiegħu”, “għanih b’kull ġid”.

GHENEB – “*Għeneb id-dib* huwa semm għall-ħniezer u s-sriedek”.

GHERQ – *Ma’ għerq, minn għerq*, “rasente”, ma’ ġenb, mill-qrib li għoddu jmiss. “Għadda minn gherqi” (“ma’ ġenbi sewwa”); “Il-ġurdien għadda m’għerq il-ħajt”.

GHERQ SINJUR – Bħal faqqiegħa jew gherq`li tinbet fuq il-Ħagra tal-General biss f’Għawdex, (Illum nafu li tikber ukoll f’imkejjen oħra – G.C.P.).

GHEĠEJLA – Iċ-ċekjkuna ta’ għogla.

GHIRWA – Ingassa. “Għirwa ta’ marella”, “għirwa ta’ habel tat-tagħbija”.

GĦOBRA – Għakka, li nizel sħiħ, li xjiet għall-aħħar. “Quddiesa tis-magħha, imqar tkun għobra!”

GĦOLA – “Għola n-nhar”, id-dawl tax-xemx ta aktar.

GĦOLI – Wara fiż-żmien. “Il-Karnival ħabat għoli dis-sena”.

GĦOROX, JOGHROX – “Zoppicare”. “Iż-żiemel joghrox meta juri li hu daqsxejn imwaġġa’; u joghrox mill-kurduna, ’l fuq min-nagħla”.

GĦOŻŻOT GĦALIK – Bu għalik! “Fie upon thee! Out upon thee!”. “Għożżot għalik, Jannar, għax għalaqt lili u n-nagħgiet tiegħi ġewwa l-ghar”.

GĦWEJŻEB – (Dim. ta’ *għażeb*) Tifel imxittel sewwa, ngħidu aħna ta’ ħmistax-il sena.

GĦUDA – “Għuda tat-tagħbija”, aktarx ikunu tnejn li magħhom jorbtu bil-habel it-tagħbi kbar fuq il-karettun.

TMIEM

IL-ĠEMEL

*Sejħulek: "Ġemel",
u dombom stagħġbu bik!
Rawk bekk sabiħ
li minn fuq ismek ħarġu
il-kelma "ġmiel".
U sirt qisek sultan
ta' kull sbuħija.*

*Hemm inti!
Għaddej b'pass tqil
donnok għadek kemm qomt minn marda twila.
Fuq dabrek għandek
ħotba li ġġib il-bard
f'kull min jaraba.
U rasek
kbira, daqsiex;
u hi bekk tqila
li għonqok,
mislut u twil,
ma jiflaħhiex.
U inti Missier il-Ġmiel!*

*Haġ' għandek tajba,
u din tagħmlek sabiħ:
inti sultan il-waħx
ta' ġod-deżert!
Int tgħix fejn hemm il-għatx,
fejn tikwi x-xemx.
Hliefek,
fis-saltna tiegħek,
bbima oħra ma tgħammarx.*

*Inti sabiħ tassew:
għax inti ħaj
fejn ħajja mbemmx.*

Valletta – 27.xii.68

PATRI DWARDU FENECH

RADD IL-HAJR

*Mulejja, ni żżik ħajr
talli ħallejtni
naqdef għal rasi,
u bekk ħassejtni sirt*

raġel magħmul
 sakemm il-baħar tqalla'
 u resqet lejja
 il-mewt b'idejha kiesha biex tgħannaqni
 u tibqa' niezla bija
 go qiegħ il-baħar.
 Għall-ewwel xejn ma bsart x'kien lest għaliya
 u fraħt meta ħassejt
 il-kesha m'għonqi
 u ma' spallejja
 tberridli n-nirien kbar li kelli fija
 Imma fl-aħħar għodost
 u kont qed niġga,
 għax int, Mulej, staħbejtli.
 U rajtba l-Mewt
 mhux darba u tnejn
 tištaħ dirgħajha biex tħaddanni magħha
 u titfa' l-bews qarrieq.

Mulejja, niżżik ħajr
 talli tbissimili
 kif jiena ftakart fik xħin kont taħt l-ilma,
 u ndimt
 milli għamilt,
 għaliex fik rajt
 il-Missier twajjed
 li jitbissem
 meta
 jilmaħ lil ibnu jiġbed sebgħu bl-herra
 minn fuq ix-xemgħa taqbad.

Mulejja, niżżik ħajr
 talli,
 wara li nqastek,
 għarraftni l-kobor tal-Imħabba tiegħek:
 int tħobb bla kliem
 lil min jagħmel is-sewwa;
 u 'l min
 jaħbat iħottlok dak li tajjed hu,
 terfgħu minn qiegħ il-wied,
 u tiġbdu lejki
 bi ftit tbissim.



